

3 ta' Lulju, 1997

Imħallfin:-

S.T.O. Joseph Said Pullicino LL.D. - President
Onor. Carmel A. Agius B.A., LL.D.
Onor. Noel Arrigo B.A., LL.D.

Ir-Repubblika ta' Malta

versus

Jason Calleja

Inkjesta Magisterjali - Concausa

Is-sistema tagħna tal-Magistrat ta' l-Għassa (li fil-fatt il-ligi qatt ma ssemmieh bhala tali), tal-Magistrat Inkwirenti, ta' l-in genere, u tal-proces verbal, għalkemm ispirata minn sistemi f'certu sens ezistenti f'pajjizi oħra, hija partikolari għal Gziritna. Wiehed għalhekk irid joqghod attent li japplika biss dawk ir-regoli li mill-ligi tagħna stess huma indikati bhala dawk li għandhom jiggvernaw il-materja.

Il-Magistrat Inkwirenti fil-kors ta' l-inkjesti ma jagixxix bhala Qorti Istrutturja, izda bhala Magistrat ut sic. Anzi, f'certi partijiet tal-Kodiċi Kriminali, bhal per eżempju, fl-artikolu 549 (4), hemm ċara d-distinzjoni bejn il-Magistrat Inkwirenti u l-Qorti tal-Magistrati bhala Qorti Istrutturja. Huwa anqas ma għandu funzjoni ta' Qorti ta' Ġudikatura Kriminali.

Il-Magistrat Inkwirenti hu fdat lilu l-inkariku li fil-kazijiet previsti mill-istess titolu, jinvestiga r-reat jew il-fatt rapportat lilu u/jew izomm l-aċċess li l-ligi tipprevedi u fl-ahharnett jirredigi proces verbal li l-ligi stess tirregola u tattribwila valur probatorju. Dan kollu jiffirma parti integrali mill-proċess generali tar-riċerka tal-verita' u jikkonsisti prinċipalment fil-gbir u preservazzjoni ta' dawk il-provi kollha, diretti u indiretti, li l-Magistrat Inkwirenti jirnexxilu jidentifika bhala pertinenti għall-grajja jew reat li jkun qed jinvestiga. Bhala tali, u kuntrarjament għal dak li jgħri f'certi

sistemi kontinentali, il-Magistrat Inkwirenti mhux parti mill-pulizija u wisq anqas, mill-prosekuzzjoni, anzi jidher ċar li fis-sistema tagħna huwa previst biex f'numru ta' kazijiet serji li l-ligi stess tispeċifika, l-investigazzjoni ma ssirx biss, u l-provi ma jingabrux u ma jigux ippreservati biss mill-pulizija, izda ukoll, anzi essenzjalment, minn persuni indipendenti mill-poter esekuttiv ta' l-Istat u li jiggarrantixxu li r-riċerka tal-verità ma tkunx inkwinata minn xi interessi ħlief dak suprem li kolloxx isir skond il-ħaq u l-gustizzja. Rwol dan, li Lord Tucker, fl-appell quddiem il-Privy Council in re Regina vs George Terreni, iddeskriva bħala a good way of preserving evidence.

Certament mhix il-funzjoni tal-Magistrat Inkwirenti li jiddeċidi li għar-reat invstigat minnu huwa ċertament jew probabbilment responsabbli xi hadd partikoli, għax kif inghad huwa ma jagixxix qua Qorti, la ta' Istruttoria u lanqas ta' Gudikatura. Izda hija certament il-funzjoni tiegħu li jiddeċidi l-ewwel hemmx provi suffiċjenti li verament sar reat u t-tieni jekk a bazi tal-provi - indipendentement mill-apprezzament tagħhom - hemmx bizzejjed biex jinghad li xi hadd partikolari jista' possibbilment ikun passibbli għal proċeduri kriminali.

Il-prattika fost il-Magistrati dejjem kienet - u l-logika legali hekk tirrikjedi - illi meta u appena l-Magistrat Inkwirenti jigi informat mill-pulizija illi persuna kienet ser titressaq jew ga' għet imressqa l-Qorti u akkuzata bid-delitt li l-Magistrati Inkwirenti kien qed jinvestiga, dan isir mhux għas-sempliċi formalità, izda biex il-Magistrat Inkwirenti proprju ma jkomplix bl-investigazzjoni tiegħu u jghaddi biex jirredigi l-proċes verbal. Minn dak il-mument, il-funzjoni tal-Magistrat Inkwirenti tigi immedjatament ċirkoskritta u kull ma jkun jifdallu jagħmel huwa, mhux li jagħlaq l-inkjesta, izda li jissospendiha u jipproċedi biex jirredigi l-proċes verbal li fih jindika dak li tirrikjedi l-ligi u xjen aktar. F'ċirkostanzi bħal dawn minħabba li persuna partikolari tkun għaddiet taht il-gurisdizzjoni tal-Qorti b'akkuza speċifika, hu impellenti li l-Magistrat Inkwirenti jifhem li l-funzjoni tiegħu ta' investigatur ma tistax tikompli u għalhekk huwa necessarju li l-proċes verbal tiegħu jkun limitat biss biex jindika xi provi laħaq

gabar u ppreserva sa dak il-hin mingħajr ma jipprova jistabbilixxi htijiet jew responsabbilitajiet partikolari. Infatti l-formula dejjem kienet li f'dawn iċ-ċirkostanzi l-Magistrat wara li jindika xi provi lahaq gabar jghaddi għall-paragrafu konklussiv li dejjem kien jikkonsisti f'dikjarazzjoni li minhabba n-notizja u l-fatt tal-prezentata huwa ssospenda l-inkjesta jew l-aċċess, irrediga l-proċes verbal li miegħu jghaqqad id-deposizzjonijiet tax-xhieda u d-dokumenti migbura. Imbagħad jiddisponi mill-proċes verbal kif trid il-ligi.

Id-dottrina tal-concausa hija rizultat tal-bżonn li nhass mil-legislaturi ta' diversi pajjiżi li f'kazijiet ta' offiżi fuq il-persuna, safejn hu possibbli, l-awtur li ma kellux l-intenzjoni li jikkawza mewt, m'ghandux jiġi ritenut responsabbli għal effetti li l-att tiegħu ma kienx iħalli li kieku ma kienx għal kawża aċċidentali (concausa).

Il-concausa tista' tkun marbuta biss mad-delitt ta' offiża gravi segwita mill-mewt u mhux ma' l-akkuzat ta' omiċidju.

Dak li hu rikjest hu biss li l-concausa tkun aċċidentali jigifieri trid tkun totalment indipendenti mill-att ta' l-awtur tad-delitt u inoltre trid tingala' wara li tkun giet ikkawzata l-offiża fuq il-persuna. Fid-dottrina hemm veduti differenti dwar l-effetti ta' negligenza ta' infermieri u tobba fil-kura tal-ferut. Il-Maino u l-Manzini, per eżempju, isostnu li f'kazi bħal dawn, il-concausa hija possibbli mentri awturi bħal Kenny, per eżempju, ma jaqblux billi jsostnu illi tali riskju huwa dejjem inerenti għall-offiża ikkawzata, fis-sens illi kieku ma kinitx kawzata l-offiża ma kienx ikun hemm konsegwenzi.

Taht il-ligi tagħna fejn jirrizulta illi l-mewt grat bħala rizultat kemm tal-ferita kif ukoll tal-fatt sopraggunt, l-akkuzat ikun intitolat għall-benefiċċju tal-concausa. Jigifieri, dak li hu importanti taht il-ligi tagħna mhux il-fatt jekk il-ferita inflitta kinitx iggib il-mewt waħedha u jekk din il-mewt kinitx tikkawzaha mingħajr l-intervent tal-kirurgi, izda jekk effettivament il-mewt gietx kawzata mhux biss bħala rizultat tal-ferita inflitta, izda ukoll minn event

sopraggunt aċċidentali u indipendenti.

Il-Qorti:-

Dan hu appell minn sentenza ta' l-Onorabbli Qorti Kriminali tat-28 ta' Ġunju, 1995 li taqra kif ġej:

“Il-Qorti:

Rat il-verdett li bih il-ġurati:

(a) b'sitt voti kontra tliet sabu lill-akkuzat, persuna li għalqet l-eta' ta' erbghatax-il sena iżda mhux it-tmintax-il sena, hati ta' omiċidju volontarju;

(b) unanimament sabu lill-akkuzat, persuna ta' l-eta' fuq imsemmija, hati talli fil-hin li għamel delitt kontra l-persuna (barra minn omiċidju involontarju jew offiża fuq il-persuna involontarja) kellu fuq il-persuna tiegħu xi arma regolari jew imitazzjoni ta' arma regolari u dan meta dak il-hin ma kienx qed iġorr dik l-arma regolari għal xi għan legittimu;

(c) unanimament sabu lill-akkuzat, ta' l-eta' fuq imsemmija, hati li kellu f'idejh jew fuqu sikkina, ta' kull xorta li tkun, b'xafra bil-ponta jew strument iehor bil-ponta minghajr liċenzja tal-Kummissarju tal-Pulizija;

Rat l-artikoli 211 u 212 tal-Kodiċi Kriminali u l-artikoli 13 u 26 ta' l-Ordinanza dwar l-Armi;

Tiddikjara lill-akkuzat hati tar-reati fuq imsemmijin;

U wara li semgħet lill-avukati dwar l-applikazzjoni tal-piena, u rat l-atti relattivi, tikkunsidra illi:

Mill-banda l-wahda l-hati kellu sittax-il sena fid-data tal-kommissjoni tar-reati u għandu fedina penali netta;

Mill-banda l-oħra jirrizulta li l-hati mar flimkien ma' grupp ta' zghazagh oħra Maltin, jigri wara zewġ Gharab, u jiġġieled magħhom, bla ma kien jafhom, bla ma kien jaf għaliex u mingħajr l-icken provokazzjoni. Kien f'dawn iċ-ċirkostanzi li l-hati, fi għieda bl-idejn, hareġ il-mus u bih qatel lil Salah Ahmed Shahati;

U wara li rat l-artikoli msemmijin, kif ukoll dwar il-piena l-artikoli 1 (b), 37 u 492 tal-Kodiċi Kriminali tikkundanna lil Jason Calleja għaxar snin prigunerija li minnhom għandu jigi dedott iż-żmien li fih kien arrestat preventivament in konnessjoni mal-każ preżenti;

Tordna l-konfiska tal-mus esebit;

Tirriserva li tipprovdi fuq it-talba għall-kundanna tal-hati biex iħallas l-ispejjeż tal-perizja fuq rikors appożitu li jindika dettaljatament dawk l-ispejjeż”;

Minn dik is-sentenza ta' l-Onorabbli Qorti Kriminali interpona appell l-akkużat misjub hati, permezz ta' rikors ta' appell ipprezentat fid-19 ta' Lulju, 1995 li bih talab li din il-Qorti joghghobha tirrevoka s-sentenza minnu appellata, tiddikjarah mhux hati u tilliberah minn kull imputazzjoni u piena skond il-liġi;

Skond l-appellant, in linea generali, kien hemm

irregolarità matul il-kawża, huwa ġie misjub hati fuq il-fatti tal-kawża, u kien hemm interpretazzjoni u applikazzjoni żbaljata tal-ligi li seta' kellha influwenza fuq il-verdett tal-ġurati;

Din il-Qorti sejra tittratta d-diversi aggravji ta' l-appell mhux neċessarjament fl-istess ordni li ngħataw iżda kif hu mehtieġ għall-ordni ta' logika legali;

L-ewwel aggravju jirrigwarda l-użu li sar fil-kors tal-ġuri mill-*proces verbal* redatt u ffirmat mill-Maġistrat Inkwirenti;

L-appellant jispjega illi fil-kors tal-ġuri fl-istadju meta l-prosekuzzjoni indikat l-intenzjoni tagħha li kienet sejra taqra l-*proces verbal*, id-difiza talbet lill-Qorti sabiex dan il-punt jiġi diskuss fl-assenza tal-ġurati. It-talba ġiet akkolta u d-difiza rrilevat illi filwaqt li l-*proces verbal* jikkostitwixxi prova skond il-ligi u filwaqt illi għalhekk, ma kinitx qed togġezzjona li dan għandu jinqara lill-ġurati, dan l-istess *proces verbal* kien redatt differenti hafna mill-forma solita. Konsegwentement talbet illi stante li partijiet minnu kienu rrilevanti, il-Qorti kellha tawtorizza li dawk il-partijiet jiġu sfilzati;

L-appellant jissottometti illi fit-termini ta' l-artikolu 550 (5) tal-Kodiċi Kriminali, *proces verbal* sabiex jista' jinghad li jkun regolarment għandu jikkontjeni:

(a) ir-rapport fil-qosor;

(b) lista tax-xhieda mismugħa u provi miġbura; u

(ċ) paragrafu finali li ikun fih il-konkluzjonijiet tal-Maġistrat Inkwirenti;

Skond l-appellant dak kollu in eċċess ta' dawn ir-rekwiżiti legali jkun irrilevanti u f'kull każ mhux regolari;

Kwantu jirrigwarda l-*proces verbal* fil-każ preżenti, huwa jissottometti illi dan jikkontjeni siltiet mehuda minn diversi xhieda li sema' l-Maġistrat Inkwirenti. Fit-termini ta' l-artikolu 646 tal-Kodiċi Kriminali però, ir-regola li x-xhieda fil-proċess kriminali ghandhom dejjem jiġu eżaminati fil-Qorti u *viva voce* ghandu jipprevali. Inltre meta wiehed janalizza dawn is-siltiet mill-*proces verbal*, wiehed jinnota li dawn mhux qed iservu sabiex a tenur ta' l-artikolu 550 (5) tal-Kodiċi Kriminali tiġi indikata "il-lista tal-provi miġbura", iżda ġew indikati fl-istess *proces verbal* bhala konsiderazzjoni biex il-Maġistrat Inkwirenti jasal ghar-*ratio decidendi*;

L-appellant jissottometti illi *proces verbal* mhuwiex intiż mil-liġi bhala sentenza ta' Qorti. Però fil-każ preżenti l-*proces verbal* prattikament jammonta ghal dan. Fil-fatt, is-siltiet li joġġezzjona ghalihom l-appellanti flimkien ma' siltiet tax-xhieda tiegħu stess fil-kors ta' l-inkjesta, wasslu lill-Maġistrat Inkwirenti sabiex jikkonkludi li l-appellant ma kellux jiġi emmnut. Din l-irregolarità, fil-fehma ta' l-appellant, mhux biss ma kienet ta' ebda rilevanza u rregolari, iżda, l-opinjoni espressa tal-Maġistrat Inkwirenti fuq apprezzament ta' provi, kienet tammonta ghal użurpazzjoni tal-funzjoni tal-ġurija u tali li tinfluwenza fuq il-verdett;

L-appellant ikompli jissottometti illi meta l-Ewwel Onorabli Qorti ċaħdet it-talba tad-difiża hija kienet qieghda tagħmel interpretazzjoni u applikazzjoni żbaljata tal-liġi filwaqt li tissana rregolarità proċedurali mhux ta' ffit importanza;

Dik il-Qorti dehrilha illi l-ġurati ikollhom quddiemhom prova, ċjoè l-opinjoni ta' Maġistrat Inkwirenti, li b'izjed mod

enfatiku ddikjara illi l-appellant, ċjoè l-akkuzat fl-istanza tal-ġuri, ma kienx affidabbli u kellha titwemmen xhieda li sa l-istadju li jinqara l-*proces verbal*, lanqas kienet ghadha mismugħa fil-Qorti u ezaminata *viva voce*. L-appellant jispjega li dan ifisser illi qabel ma l-ġurija kienet ghadha semgħet ix-xhieda tal-persuni *viva voce* fil-Qorti, hi kellha f'idejha s-siltiet detrinanti ta' l-istess xhieda ta' l-istess persuni li ngħatat waqt l-inkjesta. Il-ġurija kellha ukoll f'idejha dokument li minnu, mhux biss saret edotta mix-xhieda li ngħatat fl-inkjesta, iżda ukoll mid-dikjarazzjoni barra minn lokha tal-Magistrat Inkwirenti li l-appellanti ma kellux jitwemmen. Fil-fehma ta' l-appellant, dan l-istat ta' fatt irregolari, hu illegali peress li x-xhieda li ingħatat waqt l-inkjesta għandha sservi biss biex il-parti li tressaq dawk ix-xhieda fl-istadju tal-ġuri tkun tista' tikkontrolla lill-istess xhieda b'dikjarazzjonijiet kuntrarji jew differenti li jkunu għamli precedentement jekk ikun il-każ. Fil-fehma ta' l-appellant dan il-fattur kien ta' preġudizzju kbir għalih u żgur li kellu influwenza indebita fuq il-verdett;

L-appellant ikompli jissottometti illi l-*proces verbal* tal-Magistrat Inkwirenti fil-fatt mhux biss ġie moqri lill-ġurija iżda l-Ewwel Onorabbli Qorti iddekretat ukoll illi kopja tiegħu tingħata biss lill-ġurija jekk hija titolbu. Kif jirriżulta mid-dattilografat tal-proċeduri, però, il-prosekuzzjoni għamlet minn kollox sabiex in udjenza hi tagħti l-imbekkati kollha sabiex il-ġurija titlob dan id-dokument. Di fatti l-isforzi tagħha rnextew għaliex fi kwistjoni ta' ftit sigħat il-prim ġurat talab li l-ġurija jkollha kopja tal-*proces verbal* li fil-fatt ingħata lilha. Fil-fehma ta' l-appellant dan ifisser illi l-*proces verbal* kien f'idejn il-ġurati tul il-kors tal-ġuri kollu. Kellhom okkażjoni li jaqrawh u jergħu jaqrawh u jiġu influwenzati sa minn qabel ma nstemgħu u ġew ezaminati l-istess xhieda *viva voce*;

L-appellant jirriveva illi, kif jirriżulta mill-atti proċesswali, x-xhieda tal-prosekuzzjoni meta ġew prodotti jixhdu *viva voce*

ma kkonfermawx it-testimonjanza li kienu taw waqt l-inkjesta. Joseph Borg, Carmelo Vella u Aquilina imlaqqam il-“Baggio”, kolha taw ir-ragunijiet tagħhom għaliex kienu taw ċerti dettalji differenti waqt l-inkjesta. Għal kull bwon fini, l-appellant jirriveva ukoll, illi meta l-Magistrat inkwirenti kien ha x-xhieda ta' dawn il-persuni, hu ma kienx semagħhom u eżaminahom hu stess personalment, iżda kien talabhom biss jikkonfermaw bil-ġurament l-*statements* li huma kienu għamlu preċedentement lill-pulizija li kienu qed jinvestigaw il-każ. L-appellant għalhekk jissottometti illi f'moħħ il-ġurati bilfors allura emerġa stat' psikoloġiku illi quddiemhom kellhom xhieda kontrastanti fuq dettalji kruċjali u kellhom kull opportunità li jiffurmaw *forma mentis* illi x-xhieda li dawn kienu taw waqt l-inkjesta setgħet tikkostitwixxi prova u kienet tista' tinfluwenzahom. Di piu, kellhom quddiemhom, dikjarazzjoni tal-Magistrat Inkwirenti li hu kien jemmen ix-xhieda tagħhom tant li adoperaha bħala bażi biex ta l-opinjoni tiegħu li l-appellant ma kellux jitwemmen u li dak li kienu qalu huma kellu jreġi;

L-appellant jissottometti ukoll li fil-kors tad-difiża u anke fil-kors tal-kontro-replika, id-difensuri tiegħu esponew il-gravita ta' din is-sitwazzjoni. Però dan kien tard wisq biex jinnewtralizza kalunkwe indottrinazzjoni li laqgħet saret f'moħħ il-ġurati;

L-appellant jissottometti ukoll illi meta wiehed jeżmina l-indirizz ta' l-Onorevoli Imhalled li ppresjeda l-ġuri, jara kemm l-Ewwel Onorabbli Qorti, nonostante d-digriet li kienet tat preċedentement fuq din il-kwistjoni kienet qed taqbel mas-sottomissjonijiet tad-difiża. Huwa jirriveva illi meta d-difiża għamlet is-sottomissjonijiet orali tagħha hija talbet illi fil-każ li l-Qorti jidhrilha li tali siltiet mill-*proces verbal* ma kinux ammissibbli skond il-liġi, hi kellha l-poter li tiddikjara tali siltiet inammissibbli. Il-Qorti ċaħdet anke din it-talba tad-difiża, iżda mbagħad, fl-indirizz qalet lill-ġurati illi dak kollu illi fil-

proces verbal huwa kwotazzjoni minn xhieda li sema' l-Maġistrat, huma kellhom iwarrbuh kompletament ghalieq dan kien jammonta ghal *hear say* u ghalhekk mhux ammissibbli. L-appellant, ghalhekk, isaqsi ghalieq il-ġurija thalliet fil-kors tal-ġuri kollu fil-pussess ta' *proces verbal* kontenti partijiet li ma kinux ammissibbli skond il-ligi u kif seta' jiġi rikonċiljat ma' dak illi l-Onorevoli Mhallel li ppresjeda l-ġuri qal fil-kors ta' l-indirizz. Fil-fehma ta' l-appellant dan ma jreġix logikament ghalieq mhux sewwa illi l-ġurija tithalla u tiġi fil-pussess ta' provi li huma inammissibbli bis-salvawomo tal-monitu li l-Imhallel li jippresjedi l-ġuri jista' jagħmel fil-kors ta' l-indirizz tiegħu. Skond l-appellant, f'dawn iċ-ċirkostanzi, il-hsara tkun saret; il-preġudizzju għad-difiża jkun sar u mhux faċli li l-impressjoni li tkun thalliet f'mohh il-ġurati tiġi mħassra;

Ikkunsidrat:

Illi wara ezami tal-*proces verbal* li minnu qed jilmenta l-appellant u tad-diversi digrieti relattivi ta' l-Ewwel Onorabbli Qorti, din il-Qorti għandha diversi riservi x'tagħmel minhabba li fil-fehma tagħha fiż-żewġ okkażjonijiet kien hemm nuqqasijiet għalkemm f'diversi gradi u b'konsegwenzi differenti;

Jiġi osservat qabel kollox li l-portata ta' dan l-aggravju hija intimament marbuta man-natura tal-figura u funzjonijiet tal-Maġistrat Inkwirenti fil-kors tax-xogħol tiegħu kif previst u rikjest fit-Taqsima II tat-Tieni Ktieb tal-Kodiċi Kriminali (Kap. 9) u li *inter alia* jinkludi dak li jirredigi l-hekk imsejjah *proces verbal*;

Jingħad mill-ewwel illi dan ir-ram ta' l-istruttura tas-sistema penali tagħna mhux wiehed li fuqu hemm xi ġurisprudena profikwa anzi kważi ma hemm xejn hlief numru

insinifikanti ta' sentenzi li jittrattaw l-aspett ta' l-ammissibilità tal-*proces verbal* minflok ix-xhieda *viva voce* iżda mhux il-funzjoni tal-Maġistrat Inkwirenti bhala tali. Anqas ma hu sugġett tali li fir-rigward tiegħu wiehed jista' jirreferi għal awturi esteri jew ferm inqas Maltin. Infatti s-sistema tagħna tal-Maġistrat tal-Għassa (li fil-fatt il-liġi qatt ma ssemmieh bhala tali!), tal-Maġistrat Inkwirenti , ta' l-*in genere*, u tal-*proces verbal*, għalkemm ispirata minn sistemi f'ċertu sens simili eżistenti f'pajjiżi oħra, hija partikolari għal Gżiritna. Wiehed għalhekk irid joqgħod attent li japplika biss dawk ir-regoli li mil-liġi tagħna stess huma indikati bhala dawk li għandhom jiggvernaw il-materja. Dana huwa importanti għaliex is-sistemi esteri ta' mħallfin jew maġistrati eżerċenti funzjonijiet ta' investigaturi huma konsegwenza tas-sistema inkwiżitorjali li fis-sistema tagħna ma tregħix iżda li kwantu jirrigwarda l-Maġistrat Inkwirenti f'Malta hija f'ċertu limiti ppreservata għaliex il-funzjoni tiegħu tiġi eżerċitata f'kamp li mhux parti mill-kontradittorju iżda, li l-frott tiegħu, jista' jintuża, anzi jikkostitwixxi, prova fil-kontradittorju;

Fil-kuntest ta' l-aggravju ta' l-appellant, l-ewwel aspekt ta' indoli legali li jrid jiġi ċċarat huwa dak li jispeċifika l-funzjoni tal-Maġistrat inkwirenti;

L-ewwel ma jrid jiġi ċċarat huwa li l-Maġistrat inkwirenti fil-kors ta' l-inkjesti li l-imsemmi Titolu jirriservaw għalih, ma jaġixxix bhala Qorti Istrutturja, iżda bhala Maġistrat *ut sic*. Anzi, f'ċerti partijiet tal-Kodiċi Kriminali, bħal per eżempju, fl-artikolu 549 (4), hemm ċara d-distinzjoni bejn il-Maġistrat Inkwirenti u l-Qorti tal-Maġistrati bhala Qorti Istrutturja;

Stabbilit li l-Maġistrat inkwirenti fl-inkjesti ma jaġixxix bhala Qorti Istrutturja, x'inhija allura l-funzjoni tiegħu? M'hemm dubbu li l-ewwel konkluzjoni hija illi fl-inkjesta

huwa anqas ma ghandu funzjoni ta' Qorti ta' Ġudikatura Kriminali. Ċertament huwa persuna intiza mil-liġi stess bhala ta' importanza fundamentali fil-proċess tar-riċerka għall-verità, izda l-Maġistrat Inkwirent m'għandux il-funzjoni li jistabbilixxi l-htija jew l-innoċenza ta' xi persuna, indizjata jew mhijiex. F'dan il-kuntest wieħed irid joqghod attent, għaliex ċertu kliem użat mil-liġi, speċjalment fl-artikolu 554 tal-Kodiċi Kriminali, jista' jagħti l-impressjoni illi fost il-funzjonijiet tal-Maġistrat Inkwirent hemm dik li jikxef il-hati. Però, dan mhuwiex il-każ u jista' jiġi affermat mingħajr l-iċċen eżitazzjoni illi dan qatt ma ġie ddubitat. Isegwi, li l-kliem mill-artikolu 554 (1) tal-Kodiċi Kriminali "Il-Maġistrat jista' jordna l-arrest ta' kull persuna li waqt aċċess jikxef li hija hatja, jew li kontra tagħha jkun nghanbru indizji bizzejjed ..." (fit-test Ingliż "*It shall be lawful for the Magistrate to order the arrest of any person whom, at the inquest, he discovers to be guilty or against whom there is sufficient circumstantial evidence ...*" mhux hlief poter ta' arrest li l-liġi qed testendi lill-Maġistrat Inkwirent fejn fil-kors ta' xi inkjesta jemerġu provi ċari, jew indikazzjonijiet qawwija, li xi persuna partikolari aktarx hija responsabbli għall-kummissjoni tar-reat li jkun qed jiġi investigat. Speċjalment mit-test Ingliż, fejn jissemmew espressament *circumstantial evidence*, jidher li l-liġi qed tipprospetta kemm il-prova diretta: kif ukoll dik indiretta: fejn dawn ikunu ċari bizzejjed, il-Maġistrat Inkwirenti, għalkemm kif ingħad, m'għandux il-funzjoni li jistabbilixxi htija jew innoċenza, għandu l-fakolta' li jordna l-arrest ta' dik il-persuna biex possibbilment il-ġustizzja tiehu l-kors tagħha tempestivament u awtorevolment u mhux fid-diskrezzjoni tal-pulizija. Dan hu l-uniku mod kif dak li hemm: ipprovdut fl-artikolu 554 (1) tal-Kodiċi Kriminali jista' jagħmel sens jekk il-prinċipju tal-presunzjoni ta' l-innoċenza fis-sistema tagħna għandu jkollu, kif fil-fatt dejjem ingħata, valur assolut;

In linea generali, il-Maġistrat Inkwirenti hu fdat lilu l-inkariku li fil-każijiet previsti mill-istess Titolu, jinvestiga ir-

reat jew il-fatt rapportat lilu u/jew iżomm l-aċċess li l-ligi tipprevedi u fl-ahharnett jirredigi *proces verbal* li l-ligi stess tirregola u tattribwilu valur probatorju. Dan kollu jifforma parti integrali mill-proċess ġenerali tar-riċerka tal-verità u jikkonsisti prinċipalment fil-ġbir u preservazzjoni ta' dawk il-provi kollha, diretti u indiretti, li l-Maġistrat Inkwirenti jirnexxilu jidentifika bhala pertinenti għall-ġrajja jew reat li jkun qed jinvestiga. Bħala tali, u kuntrarjament għal dak li jiġri f'ċerti sistemi kontinentali, il-Maġistrat Inkwirenti mhux parti mill-pulizija u wiġq inqas, mill-prosekuzzjoni; anzi jidher ċar li fis-sistema tagħna huwa previst biex f'numru ta' każijiet serji li l-ligi stess tispeċifika, l-investigazzjoni ma ssirx biss, u l-provi ma jingabrux u ma jiġux ippreservati biss mill-Pulizija, iżda ukoll, anzi essenzjalment, minn persuni indipendenti mill-poter esekuttiv ta' l-Istat u li jiggarrantixxu li r-riċerka tal-verità ma tkunx inkwinata minn xi interessi hlielgħ dak suprem li kollox isir skond il-haqq u l-ġustizzja. Rwol dan, li Lord Tucker, fl-appell quddiem il-*Privy Council in re Regina vs George Terreni, obiter*, iddeskriva bhala *a good way of preserving evidence*;

S'intendi, ċerti deċiżjonijiet il-Maġistrat Inkwirenti bilfors jehodhom, anzi, jista' jiġi affermat li minghajr l-eżerċizzju ta' din il-funzjoni, l-uffiċċju tiegħu, f'diversi każijiet jisfa bla sens. Hekk, per eżempju, f'każijiet ta' mewt rapportati lilu, huwa għandu jindaga ċ-ċirkostanzi li wasslu għal dik il-mewt u jistabbilixxi hiex aktarx jew ċertament wahda aċċidentali u indipendenti minn kull htija doluża jew kolpuża ta' terzi jew inkella hiex proprju r-riżultat ta' tali komportament ta' terzi. L-istess jingħad għal każijiet fejn jiġu rapportati lilu eventi li *prima facie* jkunu jipprezentaw sembjanzi ta' reat. Hi ċertament il-funzjoni tal-Maġistrat Inkwirenti li jinvestiga, okkorrendo permezz ta' esperti, iċ-ċirkostanzi kollha tal-każ u jipprova jaasal għal konkluzjoni dwar jekk verament sarx reat u jekk hemmx provi tali li jippuntaw lejx xi hadd partikolari li jista' jiġi investigat ulterjorment jew addirittura akkużat. Ċertament mhix

il-funzjoni tal-Maġistrat Inkwirenti li jiddeċidi li ghar-reat investigat minnu huwa ċertament jew probabbilment responsabbli xi hadd partikolari, għax kif inghad huwa ma jaġixxi *qua* Qorti, la ta' Istrutturja u inqas ta' Gudikatura. Izda hija ċertament il-funzjoni tiegħu li jiddeċidi l-ewwel hemmx provi suffiċjenti li verament sar reat u t-tieni jekk a bazi tal-provi - indipendentement mill-apprezzament tagħhom - hemmx biżżejjed biex jinghad li xi hadd partikolari jista' possibbilment ikun passibbli għal proċeduri kriminali. Dan mhux biss jikkostitwixxi funzjoni tal-Maġistrat Inkwirenti, iżda, fil-fehma ta' din il-Qorti huwa addirittura dover tiegħu. Jiġi ripetut li l-istitut tal-Maġistrat Inkwirenti evidentement inholoq biex kemm hu possibbli ċerti indaġnijiet li jistgħu iwasslu jew għall-kxif ta' reati u/jew ta' persuni responsabbli għalihom jew li jistgħu jkunu neċessarji f'ċerti eventi serji, dawn isiru bl-ikbar serjeta' u 'l fuq mis-suspetti jew l-influenza diretta jew indiretta tal-poter esekuttiv ta' l-Istat;

Ifisser dan illi jekk tiġi rapportata mewt ta' persuna lil Maġistrat Inkwirenti, huwa d-dover tiegħu li jiġbor u jippreserva l-provi kollha possibbli u mhux biss jistabbilixxi li verament saret mewt, iżda kif dik il-mewt giet jew setgħet giet ikkawżata kif ukoll jekk hemmx provi biżżejjed biex xi hadd jista' jiġi akkużat b'dik il-mewt jew almenu jekk il-pulizija għandhiex tkompli bl-investigazzjonijiet tagħha in ġenerali jew f'linja partikolari. Dan, evidentement jinvolvi eżerċizzju ta' diskrezzjoni mill-Maġistrat Inkwirenti li għalkemm huwa limitat dejjem irid isir u li neċessarjament jinkludi sa ċertu livell apprezzament ta' provi;

S'intendi, dan kollu jrid isir fil-parametri ta' dak li hu leċitu, tenut kont tal-figura u funzjoni tal-Maġistrat Inkwirenti u ta' l-importanza tar-riżultat tax-xogħol tiegħu fil-proċess penali. Ma jistax, per eżempju, il-Maġistrat Inkwirenti fil-kors normali ta' l-affarijiet jiddeċidi li jikkontraġoni xhieda ma' ohra u

jistabilixxi liema wahda mit-tnejn jew aktar timmerita li tigi emnuta. Jista' invece jekk prova hija impossibbli li tkun vera, jissenjala dan, speċjalment jekk dan jista' jkun ta' rilevanza. In massima ġenerali, però, dak li huwa importanti huwa li bhal Maġistrat li jippresjedi fil-Qorti ta' Istruttoria, il-Maġistrat Inkwirenti ma jusrpax il-funzjonijiet ta' ġudizzju u valutazzjoni ta' provi li fil-proċess penali l-ligi tiriserva ghal haddiehor. Hu importanti li l-Maġistrat Inkwirenti jzomm ma' dan il-parametru ghalieq il-ligi taghti importanza kbira lill-investigazzjoni li jkun ghamel u l-*proce verbal* li jkun irrediga hu ukoll hu moghti valur probatorju fil-proċess penali;

Parametru iehor johroġ minn dak li tghid il-ligi u anke l-ftit ġurisprudenza in materja. Kif inghad diga', fit-termini ta' l-artikolu 550 (1) tal-Kodiċi Kriminali l-proċess verbal magħmul regolarment, jista' mhux biss jinghata bhala prova fis-smigh tal-kawża, iżda dan jista' jsir "minghajr ma jkun mehtieg li jinstemghu x-xhieda, il-periti jew persuni ohra li jkunu dehru fl-aċċess". Dawn il-Qrati qatt ma interpretaw din id-disposizzjoni bhala li tfisser li l-*proce verbal* tal-Maġistrat Inkwirenti ghandu aktar importanza minn, jew jirbah fuq il-prinċipju li fil-proċess penali x-xhieda ghandhom jinstemghu *viva voce*, iżda biss li fejn xhud ma jistax jinstema' aktar *viva voce*, ghax impossibilitat, jew ghax assenti, jew ghax miet, allura dak li jista' jkun iddepona fil-kors ta' l-aċċess, jista' jingieb u jintuza bhala prova, bhal ma prova testimonjali migbura fil-kors ta' aċċess tista' tintuza biex jiġi kkontrollat l-istess xhud waqt li qed jiddeponi *viva voce*. Il-parametru li ghandu jinżamm huwa fis-sens li x-xhieda tittiehed korrettement, skond il-proċedura u regoli ta' ġustizzja u li tittiehed mill-Maġistrat Inkwirenti stess. Dan hu wiehed mill-karatteristiċi prinċipali ta' l-uffiċċju tal-Maġistrat Inkwirenti billi fl-inkjesta d-domandi jsiru minnu stess. Hija importanti ghalhekk l-osservanza stretta tar-regola proċedurali. Mhux sewwa, per eżempju, illi fil-kors ta' inkjesta, il-Maġistrat Inkwirenti waqt li qed jinterroga xhud li jkun ga'

gie interrogat mill-pulizija u li jkun ga' irrilaxxja stqarrija, issirlu referenza ghal dik l-istqarrija u jigi merament mistoqsi jekk jaqbilx u jikkonfermax il-kontenut taghha - kif qed jigi allegat u kif jidher li sar f'dan il-każ waqt l-inkjesta. Anke jekk strettament wiehed jista' jgebbed l-argument biex idahhal din il-prattika fil-parametri tal-legalità, xorta wahda huwa evidenti li dan hu sistema ta' ġbir ta' provi li jistultifika l-istess skop li ghalih il-liġi tipprevedi inkjesta minn Maġistrat Inkwirenti. Ghalhekk, din il-Qorti tispera li speċjalment jekk din il-prattika hija wahda komuni, ghandha tieqaf immedjatament u s-sistema tirriverti ghan-normal u ghal dak li evidentement hu rikjest mill-liġi - u ċjoè li l-interrogatorju jsir mill-Maġistrat Inkwirenti fil-veru sens tal-kelma;

Fl-istess kuntest ukoll jigi rrilevat kemm hu importanti li l-Maġistrat Inkwirenti jaħsibha sew qabel ma jiddeċidi li jinterroga lill-persuna suspettata jew indizjata. Fil-pasast il-prattika dejjem kienet li fejn il-provi jindikaw xi persuna partikolari, il-Maġistrat jieqaf hemm, jirredigi l-*proces verbal*, jissenjala dan il-fatt u mbaghad jispetta lil haddiehor li jinterroga lill-indizjat minghajr ma jassumi responsabbiltà ghal dak l-interrogatorju l-Maġistrat Inkwirenti. Mid-dehra, din il-prattika savja u aktar konformi mal-funzjoni tal-Maġistrat Inkwirenti, m'ghadhiex apprezzata daqs kemm kienet, anzi, sfortunatament, irriżultaw każijiet quddiem din il-Qorti fejn il-Maġistrat Inkwirenti ha inizzjattivi li aktar jaghmlu mix-xoghol tal-pulizija milli ta' l-investigatur kif konċepit taht is-sistema ta' l-inkjesta magisterjali;

Huwa f'dan l-isfond legali kollu li jrid jigi kkunsidrat l-aggravju ta' l-appellat;

Ikkunsidrat ghalhekk:

Qabel kollox jiġi rrilevat li għalkemm l-appellant evidentement kellu ilmenti serji fuq l-ammissibilità ta' ċerti partijiet mill-*proces verbal* u fi kwalunkwe każ dwar l-aċċess li l-ġurati kellu jkollhom għalih kif inhu, din il-kwistjoni ma gietx ventilata taht forma ta' eċċezzjoni preliminari, bir-riżultat li l-Ewwel Onorabbli Qorti giet affaċċjata biha bla pre-avviż u meta l-ġuri kien diġà beda. Ċertament kieku dan gie evitat, is-sitwazzjoni kienet tiġi kkristallizzata ahjar u minn qabel u jiġi evitat il-perikolu li proċess kriminali posibbilment jiġi inkwinat b'irregolarita. Fi kwalunkwe każ, però, il-fatt li ma gietx intavolata eċċezzjoni preliminari *ad hoc* ma jipprekludix lill-akkużat milli jqajjem il-kwistjoni fl-istadju tal-ġuri jew anke f'dan l-istadju jekk huwa jikkontendi li kien hemm irregolarità;

Essenzjalment fil-kors tal-ġuri, meta qamet il-kwitjoni tal-*proces verbal* f'diversi stadji, l-Ewwel Onorabbli Qorti tat tliet deċiżjonijiet. Fl-ewwel lok iddeċidiet illi l-*proces verbal* kien prodott u produċibbli skond il-liġi mingħajr tnaqqis. Fit-tieni lok iddeċidiet li x-xhieda ta' l-akkużat quddiem il-Maġistrat Inkwirenti kienet tikkostitwixxi konfessjoni fit-termini tal-liġi u preċiżament fit-termini ta' l-artikoli 658 u 661 tal-Kodiċi Kriminali u fit-tielet lok illi kopja tal-*proces verbal* kif ukoll kopja tad-deposizzjoni ta' l-akkużat ikkurata skond digriet preċedenti jiġu mqassma lill-ġurati biss jekk issir talba spontanja għalihom minnhom;

Fil-fatt, jirriżulta mill-provi li, kif Prattikament isir dejjem, il-*proces verbal* tal-Maġistrat Inkwirenti nqara biċċa biċċa fl-intier tiegħu u sussegwentement gie anke mqassam lill-ġurati li talbu għalih;

Issa f'dan il-*proces verbal* jirriżulta dan li ġej:

Fil-parti li tirrakkonta x'gara fil-ġurnata li fiha sefa ferut

il-vittma u b'referenza speċifika għall-parti li kellu Jason Bugeja - wiehed mix-xhieda fil-guri - il-Maġistrat Inkwirenti jgħid hekk: "Minkejja li Ali Milad skuża ruħu diversi drabi ma' Bugeja jekk dan offendih bil-kliem *sorry, sorry*, Bugeja ma fehemx, jew għamel ta' bir-ruħu li ma fehemx. Hareġ 'il barra u halla valanga ta' eventi traġiċi li beda hu tiegħu l-kors minghajr intervent ieħor tiegħu. Bhal ma jingħad bl-Ingliż, *the die was cast*. U kien hu l-perċimes u bil-mod l-aktar kodard halla lil haddieħor jagħmel ix-xogħol mahmuġ tiegħu waqt li hu nqeda bid-dell oskur ta' għemilu";

Fl-istess parti li tirrakkonta kif il-Maġistrat Inkwirenti deherlu li żvolgiew ruħhom l-eventi, wara li hemm eżerċizzju shih ta' paragun u konfronti ta' xhieda u dettalji minn xhieda ma' dak li xehed l-akkuzat quddiem il-Maġistrat Inkwirenti, huwa jaasal għall-konkluzjoni li l-versjoni ta' l-akkuzat illi l-mus kien qed iġorru biex ibezza' bih u li Shahati gie milqut bih aċċidentalment wara li dan waqa' fuqu (l-akkuzat) u x-xafra dahlet f'genbu ma kinitx veritjiera. Anzi fil-*proces verbal* hemm testwalment "Din il-versjoni mogħtija minn Calleja, detto *ċ-Chippy*, mhix il-verità u r-riżultanzi ta' l-inkjesta juru mod ieħor. Jidher li Calleja kellu l-mus f'idejh waqt l-insewiment u qabel ma bdiet l-aħhar ġlieda";

F'wahda mill-osservazzjonijiet tiegħu dwar il-każ in generali l-Maġistrat Inkwirenti osserva dan li ġej: "L-ironija ta' dan kollu hu li l-anqas hadd mill-protagonisti ta' din it-tragedja, hlief forsi il-viljakk Jason Bugeja ma kien jaf jew indenja ruħu jsaqsi l-għala kien qieghed jiggieled ma' l-Gharab";

Il-Maġistrat Inkwirenti mbaġhad ikkonkluda illi: "Fuq l-iskorta ta' dawn id-deposizzjonijiet, inkluż dik ta' Calleja stess u provi oħra ċirkostanzjali li kollha jindikaw lil Jason Calleja bħala l-awtur ta' dan id-delitt, il-Maġistrat Inkwirenti jidhirlu li

dan ta' l-ahhar ghandu jigi mressaq il-Qorti biex iwiegeb ghall-akkuzi ta' omicidju volontarju ta' Salah Shahati u akkuzi ohra in konnessjoni mal-pussess ta' arma li taqta' u bil-ponta";

Din il-konklzjoni l-Magistrat Inkwirenti wasal ghaliha u nizzilha fil-*proces verbal* wara li kif jafferma fl-istess *proces verbal* huwa b'nota ddatata 20 ta' Novembru, 1991 ipprezentata mill-Ispettur Emmanuel Cassar, gie informat li fil-fatt tressqet persuna biex tiwegeb akkuzi in konnessjoni ma' dan id-delitt;

F'dan ir-rigward din il-Qorti tosserva u tasal ghall-konkluzjonijiet segwenti:

Safejn taf din il-Qorti, il-prattika fost il-Magistrati dejjem kienet - u l-logika legali hekk tirrikjedi - illi meta u appena l-Magistrat Inkwirenti jigi informat mill-pulizija illi persuna kienet ser titressaq jew ga' giet imressqa l-Qorti u akkuzata bid-delitt li l-Magistrat Inkwirenti kien qed jinvestiga, dan isir mhux ghas-sempliċi formalità, izda biex il-Magistrat Inkwirenti proprju ma jkomplix bl-investigazzjoni tieghu u jghaddi biex jirredigi l-*proces verbal*. Minn dak il-mument, il-funzjoni tal-Magistrat Inkwirenti tigi immedjatament ċirkoskritta u kull ma jkun jifdallu jaghmel huwa, mhux li jaghlaq l-inkjesta, izda li jissospendiha u jipproċedi biex jirredigi l-*proces verbal* li fih jindika dak li tirrikjedi l-ligi u xejn aktar. F'ċirkostanzi bhal dawn, minhabba li persuna partikolari tkun ghaddiet taht il-gurisdizzjoni tal-Qorti b'akkuza specifika, hu impellenti li l-Magistrat Inkwirenti jifhem li l-funzjoni tieghu ta' investigatur ma tistax titkompla u ghalhekk huwa neċessarju li l-*proces verbal* tieghu jkun limitat biss biex jindika xi provi lahaq gabar u ppreserva sa dak il-hin minghajr ma jipprova jistabilixxi htijiet jew responsabbilitajiet partikolari. Infatti, il-formula dejjem kienet li f'dawn ic-ċirkostanzi l-Magistrat wara li jindika xi provi lahaq gabar jghaddi ghall-paragrafu konklussiv li

dejjem kien jikkonsisti f'dikjarazzjoni li minhabba n-notizzja u l-fatt tal-prezentata huwa ssospenda l-inkjesta jew l-aċċess, irrediga l-*proces verbal* li miegħu jgħaqqad id-deposizzjonijiet tax-xhieda u d-dokumenti miġbura. Imbagħad jiddisponi mill-*proces verbal* kif trid il-ligi. Dejjem hekk sar u din il-Qorti ma tifhimx kif fil-każ preżenti meta l-Maġistrat Inkwirenti kien ġie informat illi saret il-prezentata ta' l-appellant odjern, flok għadda biex jissospendi l-inkjesta, ikkonkludiha u inoltre għamel dan bil-mod deskritt supra;

Infatti dan iwassal lil din il-Qorti għat-tieni konsiderazzjoni li hija aktar serja. Fil-kors ta' din l-inkjesta, bhal ma jiġri f'hafna inkjesti oħra, żviluppat sitwazzjoni ta' versjonijiet konfligġenti bejn xhud u iehor dwar kif sehhew l-eventi. Dan jiġri spiss u minhabba f'hekk, bla dubbju ta' xejn, hu importanti li l-provi jiġu miġbura b'mod li din id-diversità fil-versjonijiet tkun mhux biss evidenti iżda tigi ppreservata mhux mittiefsa, għax hekk jirrikjedi l-interess tal-ġustizzja. Dana għaliex jista' jagħti l-każ, u fil-fatt spiss hekk jiġri, li xi darba jew oħra xi hadd irid jgħaddi ġudizzju fuq dawk il-versjonijiet biex jipprova jstabbilixxi l-verità. Għalhekk hu importanti li l-Maġistrat Inkwirenti, jekk tirriżultalu din id-divergenza jiġborha u jippreservaha u jippreservaha bl-iktar mod fidili għal kull fini u effett tal-ligi. Dan hu dover li l-Maġistrat Inkwirenti għandu lejn il-ġustizzja in ġenerali u lejn min eventwalment jista' jkun imsejjah biex jivvaluta l-provi u jasal għall-konklużjoni dwar htija o meno, in partikolari. Għal din ir-raġuni jkun assolutament barra minn loku li jiġri, bhal ma ġara f'dan il-każ, li xhud partikolari jinstilet minn oħrajn u jiġi deskritt bhala "kodard" u xhud iehor - li fiċ-ċirkostanzi l-Maġistrat Inkwirenti kien jaf li ġa' tressaq il-Qorti akkużat bidelitt - jiġi mingħajr tlaqliq stabbilit fil-konfront tiegħu li l-versjoni tiegħu ta' kif ġraw il-fatti "mhix il-verità" u li xhieda oħra identifikati qed jgħidu l-verità. Dan kollu fil-fehma ta' din il-Qorti kien irregolari għall-aħħar għax, apparti l-

konsiderazzjoni kkontenuta fil-paragrafu preċedenti, il-funzjoni tal-Maġistrat qatt ma tista' u qatt ma għandha tissarraf f'eżerċizzju komparattiv u valutattiv bejn versjonijiet konfligġenti biex jistabbilixxi min qed jgħid il-verità u min qed jigdeb. Din mhix il-funzjoni tal-Maġistrat Inkwirenti u qatt ma tista' tkun, għax il-liġi qatt ma kkonċepietu bħala ġudikant. Fil-fatt, anqas il-Maġistrat li jippresjedi l-Qorti ta' Istrutturja biex jikkonduċi l-kumpilazzjoni ma jagħmel dan l-eżerċizzju anzi jrid skrupolożament jillimita ruhu għal dak li tirrikjedi minnu l-liġi u ċjoè li jiddeċidi jekk a bażi tal-provi, fil-fehma tiegħu, hemmx biżżejjed biex l-imputat jitpoġġa taht att ta' akkuza. Hu inkonċepibbli li anke fil-kumpilazzjoni l-Maġistrat jindika min jahseb li qed jgħid il-verità u min qed jigdeb, id-diverġenza fil-versjonijiet trid tibqa' mhux mittiefsa biex tiġi vvalutata minn haddiehor - konsegwentement *multo magis* hu neċessarju li jiġi osservat dan il-preċett fl-inkjesta kondotta mill-Maġistrat Inkwirenti speċjalment meta l-inkjesta suppost tiġi sospiza;

Barra minn dan kollu hemm aspekk ieħor importanti li aċċenna għalih l-appellant u li a bażi tiegħu talab lill-Ewwel Onorabli Qorti tikkunsidra l-possibbiltà li l-*proces verbal* jiġi b'xi mod ċensurat qabel ma jgħaddi f'idejn il-ġurati jew qabel ma jinqralha. Infatti, indipendentement mill-konsiderazzjoni ga' msemmija, hemm il-prinċipju li fis-sistema tagħna l-ġurati għandhom jitpoġġew u jithallew fl-aħjar posizzjoni u fl-ikbar libertà' biex jaslu għal verdet, liema libertà' għandha tkun verament effettiva. B'liberta' vera u effettiva din il-Qorti tifhem li, dejjem safejn hu possibbli, għandhom jiġu evitati sitwazzjonijiet fejn prova perikoluza li minnha nfisha ma tistax blief ikollha piż u thalli effett f'moħħ min jipperċepiha u ser jiddeċidi, tiġi ammessa għax fi kwalunkwe każ, il-ġurati ripetutament ser jiġu mfakkra li huma supremi fil-ġudizzju tagħhom u m'għandhomx iħallu li jiġu influwenzati minn xi hadd jew xi prova li mhux suppost tinfluwenzahom. Din il-Qorti ma tistax taċċetta li l-kunċett ta' ġustizzja fil-proċess penali

jistrieħ fuq falsità konċettwali li temmen li huwa aċċettabbli li ġurati l-ewwel jithallew j isimghu dak li ahjar ma j isimghux jew li mhux leċitu j isimghu għaliex fi kwalunkwe każ hemm is-salvawomo tal-monitu ta' l-Imhallef li permezz tieghu, bħallikieku b'xi formula magika, huma mistennija jikkancellaw minn mohhom xi haġa partikolari li jkunu thallew j isimghu. M'hemmx dubbju li dak li sottomettiet id-difiża u ċjoè illi l-ġurati ma jmisshom qatt thallew jiġu a konjizzjoni tal-fatt li l-Maġistrat Inkwirenti, li kien l-ewwel wieħed li kellu l-opportunità jisma' x-xhieda ta' dawk li hadu parti fl-incident inkluża dik ta' l-akkużat stess, kien wasal għal konkluzjoni li meta dan ta' l-ahhar kien qed jipprova jiskolpa ruħu kien qed jiġdeb u li dak li qalu shabu kien jikkostitwixxi l-verità! Dan iwassal għall-konsiderazzjoni li jmiss;

Fil-fehma ta' din il-Qorti meta l-kwistjoni tal-*proces verbal* tqajjmet mid-difiża fi prim'istanza fid-diversi aspetti tagħha, il-posizzjoni kellha tkun ċara biżżejjed biex mhux l-ewwel jittiehed ir-riskju u mbagħad tingibed l-attenzjoni tal-ġurati biex ihossuhom liberi ma jaċċettawx dak li jkunu semghu, iżda li ma jittihdux riskji mhux mehtieġa. Fil-fehma tagħha, l-ewwel konkluzjoni li kellha tiġi raggunta kienet li dak li kien għamel il-Maġistrat Inkwirenti fil-*proces verbal*, u li ġie msemmi aktar 'il fuq, ma kienx regolari u anke jekk kien fil-limiti tar-regolarità, ċertament, ma kienx il-każ li l-istess apprezzament tieghu jingieb a konoxxenza tal-ġurati. Ir-riskju kien ovvju, tant li anke l-Ewwel Qorti għalkemm hadet l-atteggjament li nghad, immedjatament ippruvat tikkawtela kontra r-riskju li kien evidentement inerenti fid-deċiżjoni tagħha u sussegwentement fl-indirizz irrepriet il-monitu tagħha lill-ġurati. Fil-fehma tal-Qorti, però, mhux hekk kellu jsir, iżda li jinstab il-mezz, bil-kooperazzjoni tal-prosekuzzjoni jew minghajrha, kif bl-inqas hsara l-*proces verbal* jiġi salvat minghajr ma jiġi pperikolat jew kompromess il-proċess kollu;

Stabbilit dan kollu hu neċessarju li jiġi rrilevat li una volta din il-Qorti qed tasal għall-konkluzjoni li fil-kors tal-ġuri saret irregolarità konsistenti fil-fatt li l-*proces verbal* ingieb a konjizzjoni tal-ġurati kif inhu jinkombi fuqha li tghaddi biex tistabbilixxi jekk b'daqshekk il-proċess giex irrimedjabbilment kompromess. Dan l-eżerċizzju, però ser isir aktar tard wara li jiġu eluċidati xi punti legali oħra li jirregolaw il-materja;

Ikkunsidrat:

Aggravju iehor ta' l-appellant jikkonsisti f'allegazzjoni ta' interpretazzjoni u applikazzjoni żbaljata tal-liġi da parti ta' l-Ewwel Onorabbli Qorti;

Huwa jissottometti illi wahda mil-linji difensjonali prospettati mid-difiża kienet ir-reat ikkontemplat fl-artikolu 220 (2) tal-Kodiċi Kriminali. Huwa kien qed jissottometti illi l-provi prodotti mill-prosekuzzjoni setghu jinkwadraw l-elementi legali rikjesti għall-konkawża;

Iktar fid-dettal l-appellant jissottometti illi ġie ppruvat illi meta l-kirurgu Opertowski ghamel l-ewwel intervent kirurgiku sab illi l-unika *stab wound* li kellu Shahati, kienet bejn it-tmien u d-disa' kustilja fuq il-lemin, li nifdet il-fwied minn naha għall-oħra u spiċċat biex nifdet l-*inferior vena cava* minn quddiem u minn wara. Dawn il-feriti ġew suturati u d-demm waqaf. Qabel ma nghalaq il-pazjent, saret ukoll esplorazzjoni għal xi feriti oħra u kif determinat mill-karta klinika ta' l-operazzjoni, ma kien hemm l-ebda ferita oħra. Wara din l-operazzjoni, il-pazjent ittiehed l-I.T.U. u kien relattivament stabbli. L-ghada beda jiġi nnutat, wara li ttiehdu l-X-rays, li kien hemm xi demm li akkumula fis-sider. Saret it-tieni operazzjoni, instab li fiż-żaqq kien hemm demm li meta ġie *drained* irriżulta li ma kienx ġej mill-feriti ikkawżati mill-*stab*

wound. Infethet il-kavita toraċika u gie nnotat illi d-demm kien ġej minn qatgħa ohra li kienet fl-*inferior vena cava* f'livell ferm għola mill-ewwel qatgħa u li kienet għal kollox mhix relatata mal-feriti kkawżati mill-*istab wound*;

Fl-indirizz tiegħu, l-Onorevoli Mhallef li ppresjeda l-ġuri, skond l-appellant, ma qabilx ma' l-interpretazzjoni legali li nġhatat mid-difiża. Infatti, l-Onorevoli Mhallef interpreta l-punt legali involut fis-sens illi jekk Shahati mingħajr intervent tat-tobba kien imut, allura ma setax wiehed jitkellem fuq kawża aċċidentali, indipendenti mill-att ta' l-akkużat. Skond l-appellant dan ifisser illi fl-ebda każ ma jista' jkun possibbli li jiffigura r-reat in diżamina. L-argumentazzjoni ta' l-Ewwel Onorabbli Qorti, tregi meta persuna targumenta illi l-pazjent ikun inġhata kura tardiva u li allura jkun miet tort tal-fatt li t-tobba ma jkunux ikkurawh fil-pront. Dan però, mhux l-argument fil-każ in ezami. Il-pazjent inġhata l-kura fil-pront, fil-fatt ma mietx u wara l-ewwel intervent u l-feriti kollha kkawżati mill-*istab wound* ġew suturati u d-demm waqaf mhux talli ma mietx anzi f'ċertu hin is-sitwazzjoni tiegħu kienet qed tibda tistabbilizza. Eventwalment il-mewt ma ġratx biss minhabba l-konsegwenzi naturali tal-ferita, però ukoll minhabba fattur inċidentali li nqala' wara li mhu bl-ebda mod relatat mal-ferita. L-appellant jirriveva illi s-sottomissjoni tad-difensur tiegħu kienet illi meta tirrizulta l-konkawża ma jiffigurax l-omiċidju volontarju iżda r-reat ta' ferita gravi segwita bil-mewt. Minhabba l-interpretazzjoni u l-applikazzjoni hażina tal-ligi allegata, fil-fehma ta' l-appellant, il-ġurija giet zvjata milli tifli l-provi li setgħu jwassluha għal konkluzjoni konformi mas-sottomissjoni tad-difiża u f'dan is-sens huwa jhossu aggravat;

Jigi osservat li dan l-aggravju huwa prospettat b'mod fin li jirrikjedi li jiġi kkunsidrat b'ċertu attenzjoni;

Brevement dak li l-appellant jippretendi li din il-Qorti ghandha tasal ghalih huwa li skond hu:

F'dal kaz kellha tirrizulta l-konkawza billi kien hemm provi bizzejjed li juru li l-mewt ma gratx biss kawza tal-ferita subita fl-incident;

Il-ġurati kienu jaslu ghal din il-konkluzjoni kieku ma gewx zvjati mill-Onorevoli Imhalled li ppresjeda l-ġuri fil-kors ta' l-indirizz;

Din il-Qorti jidhrilha li logikament, biex l-eżerċizzju li trid taghmel ikun komplet, l-ewwel ghandha tikkunsidra jekk fl-indirizz ta' l-Onorevoli Mhalled li ppresjeda l-ġuri jirrizultax l-izball li l-appellant qed jippretendi, jiġifieri kienx hemm il-*misdirection* allegata, f'liema kaz, allura, din tkun trid tigi vvalutata ghal dawk li jistghu jkunu l-effetti taghha ghall-fini kollha tal-liġi. Il-kwistjoni proprja tal-konkawza mbaghad, tigi kkunsidrata biss jekk hu l-kaz u wara li jkun sar l-eżerċizzju msemmi li minnu nnifsu jinvolvi mhux biss l-aggravju l-iehor fuq il-meritu proprju tal-kaz izda anke l-aspett fundamentali ta' l-intenzjoni specifika omiċida;

Ikkunsidrat:

Il-parti mill-indirizz li l-appellant qed jilmonta minnha hija s-segwenti:

“Jiġifieri araw, jekk minghajr l-intervent tat-tobba, minghajr f'dan il-kaz - minghajr l-intervent tat-tobba, sewwa - Shahati, kien imut jew le, jekk kien imut, allura, ma jistax ikun hemm kawza aċċidentali, li nqalghet wara - ghaliex trid tkun aċċidentali, indipendenti mill-att ta' l-akkużat, jiġifieri tkun tikkonsisti din il-kawza minn fatt, positiv li jipproduci l-mewt,

illi l-offiża wahedha ma kinitx tipproduċi. L-offiża wahedha ma kinitx tipproduċi l-mewt, imbagħad ġara xi haġa - ġrat xi ċirkostanza illi ġiebet il-mewt" (Sottolinear ta' din il-Qorti);

Jiġi osservat mill-ewwel li hawn qegħdin fil-kamp ta' l-omicidju preterintenzjoni u mhux fil-kamp ta' l-omicidju volontarju. Fiż-żewġ każijiet tiġri l-mewt in segwitu għal offiża fuq il-persuna, però, fl-ewwel każ il-mewt hija voluta, ċjoè l-frott ta' l-intenzjoni speċifika ta' qtil jew ta' tpoġġija tal-hajja ta' dak li jkun f'perikolu manifest u inoltre il-mewt tiġri konsegwenza tan-natura ta' l-offiża, mentri fit-tieni każ il-mewt mhux voluta, anzi l-intenzjoni speċifika li tikkaratterizza l-omicidju volontarju neċessarjament trid tkun assenti u l-mewt trid tkun ġrat "minhabba xi kawża aċċidentali li tinqala' wara u mhux biss minhabba n-natura jew il-konsegwenzi naturali ta' l-offiża" (artikolu 220 (2) tal-Kodiċi Kriminali);

Id-dottrina tal-*concausa* hija riżultat tal-bżonn li nhass mil-legislaturi ta' diversi pajjiżi li f'każijiet ta' offiżi fuq il-persuna, safejn hu possibbli, l-awtur li ma kellux l-intenzjoni li jikkawża mewt, m'għandux jiġi ritenut responsabbli għal effetti li l-att tiegħu ma kienx iħalli li kieku ma kienx għal kawża aċċidentali (*concausa*);

Din id-disposizzjoni tal-liġi qatt ma tat lok għal xi kwistjonijiet partikolarment komplessi, la fid-dottrina u anqas fil-prattika. Infatti dak li hu rikjest hu biss li l-*concausa* tkun aċċidentali, jiġifieri trid tkun totalment indipendenti mill-att ta' l-awtur tad-delitt u inoltre trid tinqala' wara li tkun għet ikkawzata l-offiża fuq il-persuna. Fid-dottrina hemm veduti differenti dwar l-effetti ta' negligenzi ta' infermieri u tobba fil-kura tal-ferut. Il-Maino u l-Manzini, per eżempju, isostnu li f'każi bħal dawn, il-*concausa* hija possibbli, mentri awturi bħal Kenny, per eżempju, ma jaqblux billi jsostnu illi tali riskju huwa

dejjem inerenti għall-offiża kkawżata, fis-sens illi kieku ma kinitx ikkawżata l-offiża ma kienx ikun hemm konsegwenzi;

Il-Professor Mamo fin-noti tiegħu fir-rigward jgħid: *“Cases of supervening accidental contributory causes would be, for instance, the negligence of the doctor attending the patient, or the improper application to the wound, or the non-observance by the patient of the doctor's prescriptions. In all such cases we have a fact, a positive fact, independent of the act of the offender, which is super-added to the injury and produces effects which the injury, by itself, would not have produced. But the case would be otherwise if, for instance, the wound turns to gangrene, or septic poisoning or becomes grievous by its natural consequences, or from an operation rendered advisable by the act of the accused. The rationale of this is that a person who brought the victim into some new hazard of serious personal injury may fairly be held responsible if any extraneous circumstances, that were not intrinsically impossible, should convert the hazard into a certainty”*;

Jigi osservat inoltre li fiż-żmien li l-kunċett tal-*concausa* fil-Kodiċi tagħna, l-istess kien jeżisti fil-*Codice Sardo* u effettivament gie ripetut fil-Kodiċi Zanardelli, għalkemm kif ser jigi spjegat aktar 'il quddiem jeżistu differenzi ta' ċerta entità. L-artikolu oriġinali fil-Kodiċi tagħna kien il-210 li kien jaqra hekk:

“Each of the following persons shall be deemed to be guilty of homicide and liable to the provisions of the law in respect to homicide.

1. Whosoever shall be guilty of a severe bodily harm, in consequence of which death shall ensue, owing to the nature or natural consequences alone of such harm, and not to any

supervening accidental cause within forty days from the midnight immediately preceding the crime;

(2) Whosoever shall be guilty of a severe bodily harm in consequence of which death shall ensue owing to the nature of natural consequences alone of such harm, and not to any supervening accidental cause, after forty days, and within one year reckoning as above. In this case, the punishment shall be diminished by one degree;

(3) Whosoever shall be guilty of a severe bodily harm, on which death shall ensue owing to a supervening accidental cause, and not to the nature or natural consequences alone of such harm. In this case the punishment shall be diminished by two degrees”;

Fil-versjoni Taljana tal-Kodiċi tagħna l-inciz (3) kien jgħid hekk: *“il colpevole di grave offesa sulla persona, da cui la morte seguisse per una causa accidentale sopraggiunta, e non per la sola natura o conseguenze naturali all'offesa. In questo caso la pena discendera' di un grado”;*

L-artikolu 367 tal-Kodiċi Zanardelli, invece, juża din it-terminologija:

“Quando nei casi preveduti negli articoli precedenti la morte non sarebbe avvenuta senza il concorso di condizioni preesistenti ignote al colpevole, o di cause sopravvenute e indipendenti dal suo fatto, la pena e' ...”;

Din il-Qorti hija tal-fehma li kemm il-kelma *“alone”* fl-artikolu antik 210 (3) u l-kliem *“mhux biss”* fl-artikolu 220 (2) odjern m'hemm għalxejn. Anzi m'hemmx dubbju li għew inseriti bi skop preċiż;

Fil-fehma ta' din il-Qorti bejn id-disposizzjoni taghna u dik antika tal-Kodiċi Zanardelli hemm differenza sostanzjali u konċettwali. Infatti, jidher li taht il-Kodiċi Zanardelli l-enfasi qiegħda fuq il-fatt li l-mewt ma kinitx tissucciedi minghajr il-konkors tal-kawża sopragġunta li trid tkun ukoll indipendenti mill-att ta' l-awtur tad-delitt. Fil-każ tad-disposizzjoni taghna l-kunċett ta' *concausa* jidher li hu konċepit b'mod differenti u l-enfasi qiegħda fuq il-kawża tal-mewt fis-sens li dak li jidher li l-ligi riedet tipprovdi għalih u tiehu in konsiderazzjoni għall-fini ta' tnaqqis fil-piena, huwa l-irwol tal-kontribut tal-kawża sopragġunta għall-mewt. Dak li hu mportanti mhux jekk il-verità subita minnha infisha jew bhala konsegwenza naturali tagħha kinitx iggib il-mewt, iżda jekk fil-fatt il-mewt gietx ikkawzata ukoll mill-kawża sopragġunta u mhux biss mill-ferita inflitta. Infatti, fil-ligi taghna s-subartikolu (2) ta' l-artikolu 220 hu evidentement kontrappost għas-subartikolu preċedenti li jikkontempla invece il-każijiet fejn il-mewt tigri "minhabba biss in-natura jew il-konsegwenzi naturali ta' l-offiża, u mhux għal xi kawża aċċidentali li tinqala wara". Fis-subartikolu (2), invece, hu ovvju li għall-mewt ikunu kkontribwew it-tnejn u dak li hu mportanti mhux jekk il-ferita inflitta wahedha kinitx minnha infisha jew bhala konsegwenza naturali twassal għall-mewt, imma jekk fil-fatt kinitx wasslet għall-mewt wahedha jew flimkien ma' kawża sopragġunta u indipendenti mill-att ta' l-awtur tad-delitt. Jiġifieri taht l-artikolu 220 (2) tal-Kodiċi Kriminali dak li wiehed irid iħares lejha l-ewwel huwa l-kawża tal-mewt u jekk f'dan l-eżami jirrizulta li kien hemm kawża aċċidentali sopragġunta li kkontribwew għaliha, anzi kkawzat il-mewt flimkien mal-ferita inflitta, wiehed irid jara din tissodisfax il-vot l-iehor tal-ligi ċjoè li trid tkun indipendenti mill-att kommess;

Inoltre, fl-istess subartikolu (2) ta' l-artikolu 220, il-ligi ma tgħidx "in-natura u l-konsegwenzi naturali ta' l-offiża" iżda tuża l-kelma "jew". Dan fil-fehma ta' din il-Qorti jagħmel

differenza u hu importanti li jiġi nnotat billi jirrizulta mill-indirizz ta' l-Onorevoli Mhallel li ppresjeda l-ġuri li saret enfasi fuq x'kien jiġri kieku ma kienx hemm l-intervent tat-tobba/kirurgi, ċjoè kinitx tiġri l-mewt mingħajr l-intervent tagħhom;

F'dan l-isfond, din il-Qorti jidhrilha li huwa opportun li jiġu riprodotti l-brani l-oħra rilevanti mill-indirizz ta' l-Onorevoli Mhallel li ppresjeda l-ġuri biex tiftiehem ahjar il-konkluzjoni li ser tiġi raġġunta. Partijiet minn dan l-indirizz ser jiġu sottolineati minn din il-Qorti biex jidher li qed issir enfasi fuqhom;

Jirrizulta illi qabel ma l-Onorevoli Mhallel li ppresjeda l-ġuri qal il-kliem ġa` riprodott supra huwa indirizza lill-ġurati kif ġej:

“U tridu taraw allura, jekk saritx din l-offiża gravi, fuq il-persuna ta' l-Gharbi, u jekk min ikkaġunaha - din l-offiża - taraw jekk din l-offiża, ikkaġunahiex l-akkuzat, għax jekk għandkom dubbju jekk kienx l-akkuzat, allura tieqfu hawn, imma jekk ikkaġunaha l-akkuzat, jekk jidhrilkom, jekk intom moralment konvinti illi dik l-offiża kkaġunaha l-akkuzat, tridu taraw jekk kellu l-intenzjoni - l-intenzjoni, mhux illi joqtol, mhux illi jpoġġi l-hajja f'perikolu ċar, għax dik issa ssorvolajniha u sibtu li ma hemmx, imma tridu taraw jekk kemm-il darba kellux l-intenzjoni li jwegġġghu illi b'xi mod iwegġġghu - Mhux l-intenzjoni li jwegġġghu gravement, mhux l-intenzjoni li jwegġġghu hemm jew li jwegġġghu hemm, l-intenzjoni ġenerika illi jagħmillu l-hsara. Tridu taraw illi jekk bħala fatt dik l-offiża għamilhiex l-akkuzat u jekk għaliex f'dak il-mument, li għamilha kellux l-intenzjoni li jwegġġghu;

U tridu taraw ukoll jekk dik l-offiża fuq il-persuna ġratx il-mewt minhabba biss minhabba n-natura jew il-konsegwenzi

naturali ta' l-offiza, araw jekk il-mewt - l-ewwel haga jekk l-offiza ghamilhiex l-akkuzat, araw ghamilhiex bl-intenzjoni illi jweggghu u jekk intom moralment konvinti illi ghamilha hu, fil-mument li kellu l-intenzjoni li jweggghu araw jekk il-mewt gratx minhabba biss, in-natura jew il-konsegwenzi naturali ta' dik l-offiza, bhala konsegwenza naturali ta' dik l-offiza. Intom smajtu l-provi. Araw intom, ezaminaw il-provi, ezaminaw x'qalu t-tobba, ezaminaw x'qalu l-esperti u ggudikaw intom;

Jekk intom taslu f'konkluzjoni, illi kien hemm l-offiza ta' ferita gravi kagunata mill-akkuzat fuq il-persuna, illi minhabba fiha grat il-mewt. Minhabba fiha biss, allura tridu taraw jekk il-mewt gratx ukoll minhabba kawza accidentali li nqalghet wara u mhux biss minhabba n-natura jew il-konsegwenzi naturali ta' l-offiza.

Din il-kawza tal-mewt - il-kawza accidentali tridu taraw jekk hemmx kawza accidentali li nqalghet wara - kawza accidentali li nqalghet wara - trid tkun grat, irid ikun gara xi haga wara l-att ta' l-offiza - ejja niehu li l-att li bih saret l-offiza kien daqqa ta' mus - allura biex tkun kawza accidentali li nqalghet wara trid tkun haga li grat wara u mhux qabel;

Per ezempju jekk wiehed ta din id-daqqa ta' mus lil persuna, imma din il-persuna kellha sahhitha debboli, u kieku kienet b'sahhitha kienet tirpilja, imma minhabba li kienet debboli dina mietet. Dika m'hemmx kawza accidentali li grat wara ghax ic-cirkostanza minhabba d-debbolizza tal-bniedem kienet qabel id-daqqa tal-mus;

Mela trid tkun grat wara din ic-cirkostanza, u tkun accidentali - jigifieri indipendenti mill-att ta' l-akkuzat, indipendenti mid-daqqa tas-sikkina, tal-mus - illi ma kellhiex x'taqsam ma' dik id-daqqa tal-mus - jigifieri, tkun tikkonsisti

din iċ-ċirkostanza, minn fatt, minn fatt posittiv, li jipproduċi l-mewt, li jipproduċi l-mwt, li l-offiża wahedha ma kinitx tipproduċi. Dika hija l-versjoni li qed naghtikom jiena, id-direzzjoni li qed naghtikom jiena kontra dak li qaltikom id-difiża;

Imbagħad hemm il-paragrafu li din il-Qorti diga' rriproduċiet supra. Immedjatament wara l-indirizz ikompli kif ġej:

“Gie allegat f'din il-kawża illi fl-awtopsja gie misjub tiċrita fil-vena cava, li ma kinitx giet misjuba qabel u li minnha hareġ demm torrenzjali - araw l-ewwel nett jekk Shahati kienx imut mingħajr l-intervent tat-tobba għaliex jekk mingħajr l-intervent tat-tobba kien imut allura ma hemmx lok li tfittex għal kawża aċċidentali. Jekk ma kienx imut araw jekk din it-tielet tiċrita kinitx giet ikkawzata bid-daqqa tal-mus jew le. Araw x'jghidu l-esperti u ddeċidu intom rigward dawn il-fatti;

Jekk intom allura ma ssibux l-akkużat hati ta' omiċidju volontarju, jekk intom konvinti moralment li kkawża offiża gravi segwita bil-mewt, allura l-verdett tagħkom ikun hati iżda li bħala persuna li għalqet l-eta' ta' erbatax-il sena, iżda mhux it-tmintax-il sena, ikkaġuna ferita gravi segwita bil-mewt. U jekk issibu li hemm il-kawża aċċidentali - iżżidu b'dan li l-mewt ġrat minhabba kawża aċċidentali li nqalghet wara u mhux biss minhabba n-natura jekk il-konsegwenzi naturali ta' l-offiża”;

F'dan l-isfond l-unika konkluzjoni li tista' tasal għaliha din il-Qorti hija li l-esposizzjoni tal-liġi in materia ta' *concausa* kif tirriżulta mit-traskrizzjoni ta' l-indirizz ta' l-Onorevoli Mhallel li ppresjeda l-ġuri tirispekkja l-posizzjoni legali kif kienet taht il-*Codice Zanardelli* ta' l-Italja, iżda li hi però kompletament differenti minn dik Maltija kif tohrog mill-

artikolu 220 (2) tal-Kodiċi Kriminali. Din id-differenza fil-fehma ta' din il-Qorti hija wahda sostanzjali billi filwaqt li taht il-ligi l-antika Taljana, il-benefiċċju tal-*concausa* kien jinghata biss jekk ikun jirriżulta li l-mewt ma kinitx tissuċċiedi kieku ma kienx ghal fatt sopraggunt u allura l-akkużat ma kienx ikun intitolat ghal dan il-benefiċċju jekk il-mewt kienet tissuċċidi l-istess bhala riżultat tal-ferita kkawzata, taht il-ligi taghna s-sitwazzjoni hija ben diversa. Taht il-ligi taghna fejn jirriżulta illi l-mewt grat bhala riżultat kemm tal-ferita kif ukoll tal-fatt sopraggunt (salv l-elementi l-oħra ġa' msemmija), l-akkużat ikun intitolat għall-benefiċċju tal-*concausa*. Jiġifieri, dak li hu importanti taht il-ligi taghna mhux il-fatt jekk il-ferita inflitta kinitx iggib il-mewt wahedha u jekk din il-mewt kinitx tikkawzaha minghajr l-intervent tal-kirurgi, iżda jekk effettivament il-mewt ġiet ikkawzata mhux biss bhala riżultat tal-ferita inflitta iżda ukoll minn event sopraggunt aċċidentali u indipendenti. Minn dan jemerġi illi d-direzzjoni mogħtija lill-ġurati fil-kors ta' l-indirizz kif spjegat aktar 'il fuq ma tikkorrispondix mal-posizzjoni legali korretta li tohroġ mill-artikolu 220 (2) tal-Kodiċi Kriminali;

Ikkunsidrat:

L-appellant ghandu aggravju iehor rigwardanti allegata applikazzjoni żbaljata tal-ligi da parti ta' l-Imhalled li ppresjeda l-ġuri li skond hu seta' kellha influwenza negattiva fuq il-verdett tal-ġurati;

F'dan il-kuntest l-appellant jissottometti illi huwa kien ipprospetta s-segweni reati in linea difensjoni f'din l-ordni:

Omiċidju volontarju;

Ferita gravi segwita bil-mewt;

Ferita gravi segwieta bil-mewt - "konkawża";

Omičidju involontarju;

Omičidju in rissa;

Omičidju in rissa inkluz il-proviso ta' l-artikolu 237;

L-appellant jissottometti illi l-Onorevoli Mhallel li ppresjeda l-ġuri meta ġie biex jispjega l-ġuri dwar kull reat minn dawn fuq imsemmija ma zammx l-istess ordni prospettata. Di piu', jidher fl-istess indirizz li l-ispjegazzjoni ta' ċerti reati ma nghatatx bl-istess enfasi daqs oħrajn. Mhux l-istess jista' jinghad għall-ispjegazzjoni li nghatat dwar l-omičidju volontarju partikolarment l-intenzjoni li tpoġġi l-hajja f'perikolu ċar. Dawn il-fatturi taw aktar enfasi għar-reati l-oħra konnessi u involuti. Fil-fehma ta' l-appellant dan seta' serva biss biex il-ġurija ma tifhimx sewwa l-portata tar-reati l-oħra, partikolarment l-omičidju in rissa;

Din il-Qorti sempliċement ma taqbilx ma' dan l-aggravju li ġie ssolevat f'appelli oħra u rriġettat għar-raġunijiet segwenti:

Għaliex fiha nfisha s-sistema adoperat mill-Onorevoli Mhallel li ppresjeda l-ġuri ma fih xejn ċensurabbil purche' l-ipotesijiet prospettati lill-ġurati jkunu korretti u ma jkunux jammontaw għal invit biex jaslu f'konkluzjoni partikolari u mhux f'oħra;

Għaliex f'dan il-każ partikolari, verament l-ipotesijiet kienu hafna u dak li għamel l-Onorevoli Mhallel li ppresjeda l-ġuri ma setax ma kienu utili biex il-ġurati jifhmu sew liema kienu l-ipotesijiet kollha;

L-Onorevoli Mhallel li ppresjeda l-guri ghamilha cara lill-gurati f'aktar minn okkazjoni wahda li l-ordni li fih kienu indikati d-diversi verdetti possibbli ma kellu ebda sinifikat li verdett wiehed kien qed jinghata minnu jew kellu jinghata minnhom aktar importanza mill-iehor;

Inoltre jigi rrilevat illi huwa kontro-indikat li kull possibbiltà prospettata mid-difiza tigi moghtija l-istess importanza mill-Imhallel fil-kors ta' l-indirizz tieghu. Huwa evidenti li kull kaz ikollu l-fattispeċji tieghu u li ċerti konsiderazzjoni jew sottomissjonijiet ikunu jimmeritaw aktar attenzjoni minn ohrajn. F'dan ir-rigward din il-Qorti taghmel referenza ghal dak li kienet qalet fis-sentenza taghha *sup cit in re Pullicino* dwar id-doveri ta' l-Imhallel li jippresjedi l-guri fil-funzjoni tieghu li jindirizza lill-gurati:

“... din il-Qorti tara li minhabba li issa diehla fil-parti rigwardanti allegati *misdirections* mill-Onorevoli Mhallel li ppresjeda l-guri, huwa opportun hafna jigi riprodott hawn dak li qal Lord Alverstone C.J. in re *R. vs Stoddart* (1909) 2 Cr. App. R. 217 u li jirrispekkja ukoll il-mod kif thares lejn il-problema tal-*misdirections* din il-Qorti”;

“Probably no summing up, and certainly none that attempts to deal with the incidents as to which the evidence has extended over a period of twenty days would fail to be open to some objection ... Every summing up must be regarded in the light of the conduct of the trial and the questions which have been raised by the counsel for the prosecution and for the defence respectively. This court does not sit to consider whether this or that phrase was the best that might have been chosen, or whether a direction which has been attacked might have been fuller or more conveniently expressed, or whether other topics which might have been dealt with on other occasions should be

introduced. This court sits here to administer justice and to deal with valid objections to matters which may have led to a miscarriage of justice”;

Fit-termini ta' l-artikolu 465 tal-Kodiċi Kriminali (Kap. 9) il-funzjoni ta' l-Imhalef fil-ġuri fl-istadju ta' l-indirizz, hija li jfisser lill-ġuri x-xorta u l-elementi tar-reat miġjub fl-Att ta' l-Akkuża, kif ukoll kull punt ieħor tal-liġi li f'dak il-każ partikolari jkollu x'jaqsam mad-dmirijiet tal-ġuri u li jiġbor fil-qosor, bil-mod li jidhirlu mehtieg, ix-xieħda tax-xieħda u l-provi li jkunu marbutin magħhom, ifisser lill-ġuri s-setgħat li għandu fil-każ partikolari u jagħmel kull osservazzjoni oħra li tiswa biex tregi u turi lill-ġuri kif għandu jaqdi sewwa d-dmirijiet tiegħu;

Huwa evidenti illi dak li huwa l-aktar importanti f'dak li jiddisponi dan l-artikolu f'dan ir-rigward huwa l-prinċipju bażilari ta' ekwità u ġustizzja li għandu jirregola l-materja ta' l-indirizz u del resto tal-proċess kriminali kollu kemm hu, u ċjoè, li l-ġurati għandhom jitpoġġew fl-aħjar posizzjoni possibbli, kemm għal dik li hi liġi, kif ukoll għal dawk li huma fatti, biex ikunu jistgħu jaslu għal verdett b'serenità u bl-inqas komplikazzjonijiet u konfużjoni possibbli, u fuq kollox li l-istess indirizz ikun bilanċjat b'mod li l-ġurati jkunu konxji l-ewwel u qabel kollox, illu huwa l-istess Imhalef li huwa bilanċjat fir-rigward tal-htija o meno ta' l-akkużat u li ma jkunx wera preferenza jew aktar importanza lejn naħa jew oħra. Huwa utili jiġi riportat hawn dak li qal Lord Hailsham L.C. in re *R. vs Lawrence* (1981) 73 Cr. App. R. 1,5) f'dan ir-rigward:

“It has been said before but obviously requires to be said again. The purpose of a direction to a jury is not best achieved by a disquisition on jurisprudence or philosophy or a universally applicable circular tour round the area of law

affected by the case. The search for universally applicable definitions is often productive of more obscurity than light. A direction is seldom improved and may be considerably damaged by copious recitations from the total content of a judge's notebook. A direction to a jury should be custom-built to make the jury understand their task in relation to a particular case. Of course it must include references to the burden of proof and the respective roles of jury and judge. But it should also include a succinct but accurate summary of the issues of fact as to which a decision is required, a correct but concise summary of the evidence and arguments on both sides and a correct statement of the inferences which the jury are entitled to draw from their particular conclusions about the primary facts ...";

Fil-każ in diżamina, din il-Qorti ma tarax li jista' jinghad li fil-kors ta' l-indirizz tieghu, l-Onorevoli Mhallel li ppresjeda l-ġuri naqas li jkun essenzjalment gust mat-tezi tad-difiża fis-sens ta' l-aggravju propost minnha, dana billi jirriżulta abundantement mill-istess indirizz illi t-teżijiet kollha tad-difiża tpoġġew quddiem il-ġurati b'dan illi kwantu jirrigwarda l-aspett legali tal-*concausa*, l-Onorevoli Mhallel li ppresjeda l-ġuri minghajr dubbju ta' xejn qalilhom illi l-ispjegazzjoni legali li kienet tat id-difiża kienet erronea u li t-tajba kienet dik li kienet ghadha kemm spjegata lilhom minnu - affermazzjoni, li fiha, kif issa ġie spjegat minn din il-Qorti, l-Onorevoli Mhallel li ppresjeda l-ġuri ma kellux raġun għalkemm dan m'għandux rilevanza għall-fini ta' dan l-aggravju;

Għalhekk, dan l-aggravju qed jiġi rriġettat;

Stabbilit dan kollu għalhekk jidher li l-appellant għandu raġun fi tnejn mis-sottomissjonijiet tieghu ġa' ttrattati, fis-sens illi jirriżulta li fil-kors tal-ġuri kien hemm irregolarità fil-proċeduri billi thalliet tingieb quddiem il-ġurati prova li ma

jmisshix ingiebet u inoltre illi fl-indirizz kien hemm *misdirection* fuq punt ta' ligi. Jinkombi issa ghalhekk fuq din il-Qorti l-kompitu xejn faċli li tevalwa l-effetti ta' dawn in-nuqqasijiet u partikolarment humiex ta' tali portata li ghandhom jiġu ritenuti li jikkompromettu l-proċess irrimedjabbilment;

Ikkunsidrat:

Qabel xejn però, jiġi ssenjalat illi għalkemm il-ligi taghna fl-artikolu 501 (1) (b) tal-Kodiċi Kriminali (Kap. 9) tuża l-kliem "irregolarità tul il-kawża", din l-irregolarità trid tkun wahda materjali u ċjoè ta' ċerta portata. Dan jemerġi mill-kliem l-iehor li l-istess artikolu juża u ċjoè "li seta' kellha influwenza fuq il-verdett". Din hi ukoll il-posizzjoni kif tirriżulta mill-ġurisprudenza - vide sentenzi ta' din il-Qorti in re **Regina vs Joseph Debattista** - 14.9.1973, **Regina vs Anthony Degiorgio** - 28.12.1971, **Regina vs Anthony Said** - 6.6.77, **Regina vs R. Fenech de Fremaux** - 15.7.74, **Regina vs E. Vella**, 13.8.1969 u ohrajn minn fejn jidher ċar li l-qrati taghna dejjem hadu l-linja li l-irregolarità lamentata trid tkun wahda materjali biex tassal ghat-thassir tal-verdett;

Ghalhekk din il-Qorti ghandha kompitu diffiċli x'teseġwixxi u ċjoè trid tiddeċidi jekk fit-termini tal-proviso ta' l-artikolu 501 (1) tal-Kodiċi Kriminali (Kap. 9), una volta stabbilit diga' li kien hemm xi irregolaritajiet matul il-kawża, saritx bħala konsegwenza tagħhom amministrazzjoni hażina tal-gustizzja, ċjoè kienx hemm *miscarriage of justice*;

Kif din il-Qorti kellha opportunità tindika fis-sentenza tagħha in re **Ir-Repubblika vs Dr. L. Pullicino** (15.04.94) dan il-proviso, gie introdott fl-artikolu msemmi bl-Att XXVII ta' l-1975. Mill-minuti tad-dibattitu parlamentari fis-seduta numru 405 tas-16 ta' April, jidher ċar li l-idea wara l-introduzzjoni ta'

dan il-proviso kienet proprju intiza biex il-ligi taghna tkun identika kemm jista' jkun ghal dik Ingliza in materja.

F'dan l-eżerċizzju t-test huwa jekk effettivament jistax jinghad li nonstante l-mankanza jew mankanzi li jirriżultaw li saru fil-kors tal-ġuri, hemmx b'dana kollu każ qawwi biżżejjed kontra l-appellant biex ġurija raġonevoli, proprjament diretta, kienet xorta waħda tasal għad-dikjarazzjoni ta' htija (*vide* f'dan ir-rigward is-sentenza ta' din il-Qorti tal-25 ta' Awissu, 1978 in re **Ir-Repubblika vs Jeannette Brincat**);

Essenzjalment, għalhekk, fil-verità hemm konvergenza bejn dan l-aspett ta' *miscarriage of justice* u dak ta' jekk l-appellant giex misjub hati hazin fuq il-fatti tal-kawża li kif inghad fil-parti inizjali ta' din is-sentenza huwa ukoll wiehed mill-aggravji ta' l-appell;

L-istess jinghad fir-rigward ta' *misdirections* li jistghu jirriżultaw li jkunu saru fil-kors ta' ġuri;

Kif jispjega l-Archbold, op. cit. para. 7 - 46: "*In many decisions of the Court of Appeal the issues of whether a conviction is safe and satisfactory and whether there may have been a miscarriage of justice have merged with each other. The correct approach, it is submitted, is that of Viscount Dilhorne in Stafford vs D.P.C. (1973) 3 W.L.R. 719, 725. H.L.: once the conviction has been held to be unsafe or unsatisfactory there can be no question of holding that there has been no miscarriage of justice. However, in considering, the most common ground of appeal at all, namely some form of misdirection, a ground of appeal which comes within paragraph (a), there are now well settled principles as to when the proviso should be applied. It is not necessary that the Court of Appeal should be satisfied that no jury properly directed could have acquitted the appellant;*

the proviso may be applied if the Court of Appeal is satisfied that, on the whole of the facts and with a correct direction, the only reasonable and proper verdict would have been one of guilty: R. vs Haddy (1944) 29 Cr. App. R. 182 C.C.A. This test was adopted by the House of Lords in Stirland vs D.P.P. (1944) 30 Cr. App. R. 40 and has been applied by the Court of Appeal in many subsequent decisions”;

Kwantu jirrigwarda irregolaritajiet fil-kors tal-kawza l-Archbold fl-istess kuntest jikkwota lil Lord Widgery C.J. in re **R. vs Pilcher and other** (1974) 60 Cr. App. R. 1 u ċjoè *“the same point has been made in different language over and over again ... the court must not apply the proviso unless it is quite clear that in the absence of the irregularity the consequence of the case would have been the same”;*

Dan stabbilit, din il-Qorti ghalhekk ser tghaddi biex proprju tapplika t-test imsemmi biex jiġi stabbilit jekk kienx hemm amministrazzjoni hażina tal-ġustizzja u dan l-eżerċizzju sejra taghmlu billi fl-ewwel lok tezamina x’effett seta’ kellhom iż-żewġ irregolaritajiet imsemmija u mbagħad tghaddi biex tara jekk, nonostante dawn l-irregolaritajiet, hemmx każ qawwi biżżejjed kontra l-appellant biex ġurija raġonevoli, proprjament diretta, kienet xorta waħda tasal għad-dikjarazzjoni ta’ htija;

F’dan ir-rigward is-sottomissjoni ta’ l-appellant hija illi ebda ġurija raġonevoli b’direzzjoni korretta ta’ l-Imhalef ma kellha qatt tasal għal konkluzjoni ta’ htija li effettivament waslet għaliha;

F’dan ir-rigward is-sottomissjonijiet tiegħu huma s-segwenti:

Brevement huwa jissottometti illi mill-provi prodotti mill-

prosekuzzjoni l-ġurija ma setgħetx legittimament u raġonevolment tasal għall-verdett ta' htija ta' omiċidju volontarju;

Iktar fid-dettal huwa jissottometti s-segweni argumenti in sostenn ta' dan l-aggravju tiegħu:

Rigward l-inċidenti li ġraw fl-Eden Bowl u barra jirriżulta mill-provi illi hu ma kellu xejn x'jaqsam magħhom;

Kwantu għall-inċident proprju li fih safa ferut Shahati, mill-provi jirriżulta li f'dan l-inċident kien hemm involuti diversi persuni fosthom ċertu Joe Borg li kien taht l-influwenza tad-droga;

Skond l-appellant ma hemmx prova diretta jew indiretta illi kien huwa li ta daqqa ta' mus lil xi Shahati, hemm prova lampanti li kien hemm tgeġwigija shiha u li kull wiehed mill-partecipanti fil-ġlieda kellu interess li jahbi l-fatt li seta' kien hu li ta d-daqqa tal-mus;

Inoltre huwa jissottometti li Joe Borg kien fi stat li ma kienx jaf x'kien qed jagħmel dak il-hin u jixhed li ma jwegħb jekk kellux mus fuqu jew le dak in-nhar;

Fir-rigward tal-fatti li ġraw wara l-inċident, l-appellant jissottometti, li l-fatt illi huwa aktar tard fl-istess serata u anke l-ghada stess baqa jiġġerra bl-istess mus fuq persuntu huwa indikattiv illi fl-ebda hin ma għaddielu minn mohħu illi huwa kien jew seta' jiġi identifikat bħala l-awtur ta' dan id-delitt;

Fir-rigward tal-mus li nstab fuqu, l-appellant jagħmel referenza għal xi xhieda partikolarment bhal dik ta' l-espert

kirurgu Mr. Swain, li skond hu, hija indikattiva li l-*istab wound* ma setghet qatt tigi kkawzata mill-arma li nstabet fuqu;

Imkien mill-provi ma jirrizulta, anqas mill-*istess statement* illi huwa volontarjament irrilaxxa lill-pulizija, illi kien l-appellant illi ta daqqa ta' mus lil Shahati;

Ikkunsidrat:

Illi dawn il-fattispeċji u sottomissjonijiet jidher, anzi jirrizulta li ġew esposti lill-ġurati mid-difiza u fl-indirizz jidher ċar li l-*istess* ġurati thallew fl-ikbar liberta' li jivvalutaw il-provi biex jippruvaw jaslu għall-verdett tagħhom. Jigifieri, għalkemm, s'intendi l-verdett ma jispeċifikax x'kienu l-konsiderazzjonijiet tas-sitt ġurati li rritornaw verdett ta' htija, huwa ovvju li huma ma emmnu il-versjoni ta' l-akkużat li ma kienx hu li ta d-daqqa tal-mus. Inltre wiehed jiddeżumi ukoll li waslu għall-konklużjoni li d-daqqa tal-mus l-akkużat ivvibraha bl-intenzjoni speċifika li jnehhi l-hajja ta' Shahati jew li jpoġġilu hajtu f'perikolu manifest;

Issa kemm seta' ġie influwenzat dan il-verdett bl-irregolarità u *misdirection* fuq imsemmija u li ġa' ġew stabbiliti? Dan l-eżami din il-Qorti ser tipproma tagħmlu billi tehodhom wiehed, wiehed;

Kwantu jirrigwarda l-irregolarità konsistenti fil-fatt li nqara u ġie mess a disposizzjoni tal-ġurati t-test intier tal-*proces verbal*, din il-Qorti tara li l-effett Prattiku ta' din l-irregolarità kienet li l-ġurati saru jafu li Magġistrat, li *a tempo vergine* investiga l-każ u li kellu l-opportunità li jisma' l-persuni kollha involuti fl-incident, fosthom l-*istess* akkużat (dak in-nhar sempliċement indizjat), qabel ma kien hemm żmien biex jiġri xi inkwinament tal-provi, wasal għall-konklużjoni illi l-akkużat

kien qed jigdeb, mentri x-xhieda l-oħra, li b'mod jew iehor kienu f'it jew wisq jippuntaw subajhom lejħ, kienu qalu l-verità. Dana l-fatt ġie a konoxxenza tal-ġurati f'proċess kriminali li hu primarjament ikkaratterizzat mill-fatt li l-istess Imħallef li jippresjedih hu stess prekluz milli jitfa' xi ombra fuq il-veraċità jew ir-responsabbiltà ta' l-akkuzat. Iktar minn hekk, però, jirrizulta li dan in-nuqqas avvera ruħu proprju fil-bidu tal-ġuri, bil-konsegwenza inevitabli li qabel ma biss kienu bdew il-provi fuq il-każ, diġa' kien hemm indikazzjoni lill-ġurati ġejja minn xejn inqas minn Maġistrat li l-akkuzat sa minn żmien l-incident kien ipprova jiskolpa ruħu bil-gideb, ma kienx jimmerita li jitwemmen u dan għaliex kien hemm diversi xhieda li diversament xehdu kontrih u kienu attendibbli u fil-fatt hu (il-Maġistrat) kien emmen lilhom u mhux lill-akkuzat! Fil-fatt dan hu l-effett Prattiku u reali tal-kontenut tal-*proces verbal* li ġustament saret oġġezzjoni għalih. Dak li ġara, fil-fehma ta' din il-Qorti, jikkostitwixxi nuqqas materjali, kemm min-naħa tal-Maġistrat, li kellu jevita jinserixxi dak li ntqal fil-*proces verbal* tiegħu li għada pitgħada kien ser jintuża bħala prova, kif ukoll min-naħa ta' l-Onorevoli Mħallef li ppresjeda l-ġuri li ammetta fl-intier tiegħu l-*proces verbal* msemmi u anke iddekrete b'mod li sar possibbli li l-ġurati jkollhom a disposizzjoni tagħhom kopja ta' l-istess mingħajr qtuġħ. Jiżdied fl-aħħarnett, illi l-fatt li l-istess Onorevoli Mħallef li ppresjeda l-ġuri, fl-indirizz tiegħu insista mal-ġurati li kellhom iwarrbu dak li l-Maġistrat kien qal fil-*proces verbal* dwar li kien jirrizultalu għax dak li kien importanti kien dak li jirrizulta lilhom u mhux lill-Maġistrat, ma jsalvax is-sitwazzjoni. Bħal ma jsalvax is-sitwazzjoni l-fatt li fl-istess indirizz qalilhom ukoll li l-*proces verbal* ma jagħmilx prova ta' min hu hati. Il-punt kruċjali ma kienx jekk il-*proces verbal* jagħmilx prova ta' min hu hati jew jekk l-imħallfin tal-fatt kinux il-ġurati jew il-Maġistrat, iżda li ma setax jonqos illi, appena rivelat il-fatt li l-Maġistrat Inkwirenti kien deherlu li l-akkuzat ma kellux jitwemmen waqt li min kien qed jipponta lejħ kien affidabbli, dan ma setax ma

jikkondizzjonax lill-ġurati mill-bidunett tal-proċess, meta l-istess persuni li l-Maġistrat għadda għad jidher fuqhom bil-mod imsemmi kienu għad iridu jixhdu u mbagħad, meta xehdu, taw versjoni differenti minn dik li kienu taw quddiem il-Maġistrat. Il-prinċipju li l-akkuzat huwa preżunt innoċenti sakemm misjub hati, huwa tant bazilari fis-sistema tagħna, li għandu jkun ċar bizżejjed, li ebda akkużat fil-proċess kriminali m'għandu jitpoġġa fis-sitwazzjoni li jibda l-proċess tiegħu b'ċertifikat ta' giddieb mahruġ fil-konfront tiegħu minn Maġistrat u ċertifikat ieħor li l-versjoni li taw lill-istess Maġistrat ċerti xhieda li fil-ġuri kien għad iridu jinstemgħu kienet tali li hu deherlu li kienet tikkostitwixxi l-verità bir-riżultat li jekk dawn fil-ġuri jixhdu l-oppost wiehed għandu dak iċ-ċertifikat tal-Maġistrat bħala bażi biex ma jemminhomx. Nuqqasijiet bħal dawn ma jissewewwx billi l-ġurati jiġu indirizzati biex jiskartaw dak li qatt ma kellhom jismigħu iżda li jkunu semgħu;

Kwantu jirrigwarda l-*misdirection*, l-effetti jridu essenzjalment jiġu vvalutati fl-isfond tal-provi li nġiebu fil-kors tal-ġuri fir-rigward tan-natura ta' l-offiża subita minn Shahati u x'gara jew seta' gara fl-Isptar San Luqa;

M'hemmx dubbju li kien hemm prova tista' tgħid assoluta illi l-ferita li giet inflitta fuq Shahati kienet tali illi mingħajr attenzjoni medika kienet twassal għall-mewt. Dan il-fatt sempliċment ma setax ma kienx ċar f'moħħ il-ġurati għax fil-fatt ġie ripetut aktar minn darba. Isegwi għalhekk illi meta l-Onorevoli Mhallel li ppresjeda l-ġuri qal lill-ġurati li jekk kienu sodisfatti li mingħajr l-intervent tat-tobba l-feriti subiti minn Shahati kienu minnhom infushom jew bħala konsegwenza naturali iwasslu għall-mewt, huma ma kellhomx jikkunsidraw il-possibbiltà tal-*concausa*, kien prattikament qed jinviat hom biex jiskartaw mill-ewwel il-minoranti tal-kawża aċċidentali sopraġġunta li kif ġie korrettement spjegat lilhom setgħet tkun marbuta biss mad-delitt ta' offiża gravi segwita bil-mewt u

mhux ma' l-akkuza ta' l-omicidju. Fi kliem iehor, jekk konvinti mill-fatt li l-offiża, minghajr l-intervent tat-tobba, kienet twassal għall-mewt, kif ma setghux ma jkunux konvinti, il-gurati anke jekk kienu ser jeskludu l-omicidju volontarju u jmorru fuq l-offiża gravi segwita bil-mewt kienu qed jigu indirizzati b'mod biex jeskludu l-minoranti tal-*concausa*. Il-preokkupazzjoni ta' din il-Qorti, però, hija jekk l-inviti ta' l-Imhalled biex jiskartaw il-*concausa* fl-eventwalità imsemmija setghax gie mifhum mill-gurati fis-sens li ma kienx il-każ li jeżaminaw il-possibbiltà ta' l-offiża gravi segwita bil-mewt. Inoltre, dan kollu gara fi proċess fejn x'gara eżattament fl-Isptar San Luqa u partikolarment x'seta' wassal għat-tiċrita fil-vena cava fil-kavitá toraċika mhux magħruf kif anqas mhu ċar għala, jekk din il-ferita tirisali għall-inċident li fih safa ferut Shahati, ma gietx ikkonstatata sa l-ewwel intervent kirurgiku li sar fuqu. Inoltre għal din it-tiċrita interna ma tikkorrispondi ebda ferita esterna u jekk kienet giet ikkawzata fl-istess hin tal-ferita l-oħra li kienet viżibbli, ma hemmx raġuni għax ma wasslitx hi ukoll għal emorragija fil-kavitá toraċika. Ciononostante, meta ddahhal l-Isptar, kien hemm effużjoni qawwija ta' demm fil-kavitá abdominali iżda ma giet ikkonstatata ebda emoraggija f'dik toraċika. Mhux hekk biss, jidher li l-eżistenza ta' din it-tieni tiċrita anqas biss giet rilevata fl-awtopsja għakemm jidher ċar mill-provi li dak in-nhar li miet Shahati l-emergenza kienet proprju kkawzata minn din it-tieni tiċrita li ma kinitx giet ikkonstatata qabel u mhux mill-ewwel waħda li kienet giet suturata u ma kinitx għadha tnixxi demm b'mod li johloq preokkupazzjoni;

Ikkonsidrat kolloxx, din il-Qorti hija tal-fehma illi din il-*misdirection* kienet materjali biss jekk il-gurati kienu ser jeliminaw l-akkuza ta' l-omicidju volontarju u/jew eżaminaw l-akkuza minuri u involuta ta' l-offiża gravi segwita bil-mewt. Jigifieri din il-Qorti ma tarax li bil-*misdirection* imsemmija l-gurati setghu gew indotti jiskartaw it-tezi ta' l-offiża gravi

segwita bil-mewt u jikkonċentraw fuq l-omiċidju volontarju filwaqt illi billi jidher li huma ssoffermaw ruhhom fuq l-omiċidju volontarju l-*misdirection* ma setghetx kellha effett fuq il-verdett minnhom milhuq;

Il-posizzjoni li temerġi ghalhekk hija s-segwent:

L-irregolarità li saret dwar il-*proces verbal* kienet wahda materjali li, mhux biss seta' kellha effett fuq il-verdett, iżda li din il-Qorti, taht ebda ċirkostanza mhi pronta tirritjeni li seta' ma kellhiex tali effett. Fil-fehma taghha, din l-ingerenza minnha nfisha, ikkondizzjonat mohh il-ġurati mill-bidunett u immenomat serjament ir-rażjoċinju taghhom u ghalhekk il-possibbiltà li verament jghaddu ġudizzju ġust fuq l-akkuzat. Ghalhekk, ghandha piż kbir fl-eżerċizzju li jrid isir biex jiġi stabbilit kienx hemm *miscarriage of justice*;

L-irregolarità l-ohra, konsistenti fil-*misdirection* imsemmija, ghar-raġunijiet indikati, ma setghet qatt, fiċ-ċirkostanzi attwali ta' dak li ġara, twassal ghal *miscarriage of justice*;

Imiss jiġi deċiż jekk hux il-każ li jiġi applikat il-proviso msemmi ta' l-artikolu 501 (1) tal-Kodiċi Kriminali, ċjoè, jekk din il-Qorti thossx li bl-irregolarità msemmija saret amministrazzjoni hażina tal-ġustizzja (*miscarriage of justice*). Fil-fatt dan l-eżerċizzju huwa fakoltattiv, fis-sens li jista' jkun hemm ċirkostanzi tant ovvjji ta' *miscarriage of justice* li jkun superfluwu li l-Qorti tara ghandhiex tapplika l-proviso - (*vide* fir-rigward l-Archbold, op. cit. 7-46). Fil-fehma taghha, dan il-każ faċilment jista' jikkwalifika bhala wiehed minn dawn il-każi ghax, kif inghad, l-irregolarità kienet wahda li tinkwina l-proċess kollu ta' rażjoċinju. Però din il-Qorti thossha aktar serena illi taddotta xorta wahda t-test imsemmi, ċjoè tara jekk il-

gurati kinux inevitabbilment jaslu għall-istess verdett kieku ma saritx dik l-irregolarità;

Ikkonsidrati l-fatti kollha kif irrizultaw fil-kors tal-guri u eskluż dak li ma kienx ammissibbli, il-konkluzjoni li tasal għaliha din il-Qorti hija li mill-provi kif hekk jirrizultaw, ma kienx hemm bizzejjed biex ġurija ta' intelligenza normali tasal b'konvinzjoni morali għall-konkluzjoni ta' htija ta' omiċidju volontarju u li l-unika konkluzjoni ta' htija li *se mai* setgħet tasal għaliha kienet dik ikkontemplata fl-artikolu 237 tal-Kodiċi Kriminali, ċjoè, dik talli l-akkużat ha parti attiva kontra persuna li sfat maqtula fi għlieda aċċidentali. Il-provi jindikaw li l-akkużat ha parti attiva fil-għlieda li eventwalment fiha spiċċa ferut fatalment Shahati. Hemm provi li waqt parti mill-inċident hu kien qed iġorr mus, iżda l-provi mhux konklussivi in kwantu jirrigwarda kienx hu li vvibra l-kolp jew jekk setax kien hemm haddiehor responsabbli billi hemm x'jindika li seta' kien hemm haddiehor ukoll li kien qed iġorr mus waqt l-inċident;

Kwantu jirrigwarda t-tieni kap ta' l-Att ta' l-Akkuża, il-posizzjoni hija illi billi l-akkużat ser jinstab hati tar-reat ikkontemplat taht l-artikolu 237 tal-Kodiċi Kriminali u m'hemmx dubbju illi huwa kien ukoll qed iġorr mus waqt li kienet qed tavvera ruhha l-għlieda li fiha gie ferut fatalment Shahati u billi r-reat ikkontemplat taht l-artikolu 237 tal-Kodiċi Kriminali huwa delitt kontra l-persuna, allura ssegwi ukoll htija taht dan it-tieni Kap ta' l-Att ta' l-Akkuża;

M'hemmx dubbju ukoll li kwalunkwe ġurija kienet tasal ukoll għall-htija ta' l-akkużat taht it-tielet Kap ta' l-Att ta' l-Akkuża;

M'hemm dubbju ukoll li taht it-tliet Kapi ta' l-Att ta' l-Akkuża l-akkużat seta' biss jinstab hati li kkommetta l-istess

reati meta kien ghadu ma ghalaqx it-tmintax-il sena ghalkemm kien ghalaq l-eta' ta' erbatax-il sena;

Stabbilit dan kollu, din il-Qorti ser tghaddi ghall-piena. Din ser tigi applikata fit-termini ta' dak li jistabbilixxu l-artikolu 237 tal-Kodiċi Kriminali, l-artikoli 13 u 26 tal-Kap. 66 u l-artikolu 17 (b) u 31 tal-Kodiċi Kriminali. Ikkalkolata l-piena skond l-artikoli msemmija ma jidhirx li din tista' taqbez it-tmintax-il xahar prigunerija peress li l-appellant irid jibbenefika mill-fattur ta' l-eta' li jirregola l-Kodiċi Kriminali;

Ghal dawn il-motivi u fid-dawl tal-konsiderazzjonijiet premissi tidisponi mill-appell billi tirriforma s-sentenza appellata kif gej u oje billi fl-ewwel lok in kwantu l-appell huwa dirett ghas-sejbien ta' htija u piena relattiva taht l-ewwel Kap ta' l-Att ta' l-Akkuza thassar il-verdett tal-gurati dwar dan l-ewwel Kap u s-sejbien ta' htija u kundanna fis-sentenza appellata u bl-applikazzjoni ta' l-artikolu 502 tal-Kodiċi Kriminali tissostitwixxi ghall-istess verdett dikjarazzjoni ta' htija taht l-artikolu 237 tal-Kodiċi Kriminali minghajr il-proviso ta' l-istess. Tidisponi ukoll billi tichad l-appell in kwantu dirett lejn iz-zewg Kapi l-oħra ta' l-Att ta' l-Akkuza. Tirriforma ukoll is-sentenza appellata kwantu jirrigwarda piena billi bl-applikazzjoni ta' l-artikoli tal-ligi msemmija tissostitwixxi l-piena inflitta mill-Ewwel Onorabli Qorti b'wahda ta' tmintax-il xahar prigunerija li minnhom ghandu jitnaqqas kull zmien li l-appellant jirrizulta li ghamel taht arrest preventiv in konnessjoni ma' dan il-każ. Tibqa' invece kkonfermata l-ordni tal-konfiska tal-mus kif ukoll l-applikazzjoni ta' l-artikolu 533 tal-Kodiċi Kriminali.
